

2

SSCO

44

1944 - 1945

1944

1944 - 1945

1944 - 1945

11

12

13

14

15

16

17

18

రైలు యింకా రాలేదు. ఆకాశం ముసురేసేటుగా వున్నది. రివ్యూమని గాలి వుండి వుండి వీస్తూంటే సేషనులోని చెట్లన్నీ దేన్నో చూసి జడుసుకుంటున్నట్లుగా కంపించి 'జుయ్' మంటే 'జుయ్'మని గోల చేశాయి.

దుమ్ము రెండుమూడు నిలువులయెత్తున లేచి సుళ్ళుగా తిరుగు తోంది.

చినుకు యింకా భూమ్మీద పడలేదు. పడకుండానే రైలువచ్చి ప్లాటుఫారంమీద నిల్చింది.

సేషనులోకి త్రోసుకుంటూ వచ్చిన శాస్త్రి, కొంచెం చిరాగ్గా ముఖాన విసురుతూన్నట్లున్న దుమ్ముకు చేయి అడ్డుగా పెట్టి, అప్పటి కప్పుడు ఏర్పడ ఆ తొడతొక్కిడిలో పరుగెత్తుతూ, ఇటూ-అటూ తిరిగి మొత్తానికి ఆడవాళ్ళ పెట్లన్నీ గాలించేశాడు.

తనకు కావలసిన మనిషి రాలేదు.

బెల్లం చుట్టూ చీమలు ముసిరినటుగా ప్రయాణీకులు రైలును చుట్టూ ముట్టి సామానులు తోచినటుగా లోపలకు విసరటంవలనేమి, దిగే జనాభా యొక్క కుయ్యో మొర్రోలవల నేమీ, యావత్తు ప్లాటుఫారమూ మహా గందరగోళంగా వుంది. ఆ గొడవలోనుంచి యీవలకు వచ్చాక చినుకులు పడుతున్నట్లుగా తోచి మూసిన గొడుగును విప్పాడు శాస్త్రి.

అతను చిన్నప్పట్నుంచీ దేనికోసమో ఎదురుచూస్తున్నట్లుండే వాడు. ఆ ఎదురు చూడం, సెలయేటి కెరటాల తరగల పొంగులో పడి పొరి పోదామనీ కాదు, నీలిరంగు మబ్బుల్లోకి నిండుగా హృదయాన్ని విసిరి రోజాపువ్వుల గుత్తులలోకి ముఖాన్ని దాచుకుందామనీ కాదు, మల్లెలు సన్నజాజుల వాసనలకు మత్తిలి ఆదర్శ శిఖరాల అంచులో వూహలకు మాత్రమే అప్పరసతో సుఖిద్దామనీ కాదు—ముంగిసలా కాలం మెలితిరిగిన తన జీవితసర్పాన్ని రాచిరాచి నేలను వొత్తి కొరుకు తూన్న కొద్దీ—ఒక చల్లని చూపు ఒక తియ్యని మాట వినాలని కోరేది

మనస్సు. అంతే! అంతకన్నా పెద్ద ఆశ పెట్టుకోలేదు. అతని వివాహం కూడా అంతంత మాత్రంగానే జరిగింది. శిథిలావస్థలో వున్న జీర్ణ గేహాన్ని ఏదో నాలుగు తాళపత్రాలతో కప్పుకుని అందులో సుఖిద్దా మనుకున్నాడుగాని అంతస్తులు మిద్దెలు విలాసాలకోసం అతను అర్రులు చాచలేదని మొదటే చెప్పాలి. డబ్బుకోసం పెళ్ళి చేసుకోటం సుత రామూ శాస్త్రికి అప్పట్లో యిష్టంలేదు. పిల్ల నచ్చటం, మనస్సు కలిసిందా లేదా—యివి అన్నీవున్నవాళ్ళకు గాని తనకేమిటి అనిపించింది. తను విరహావ్యధలు అభినయిస్తూ ఇంట్లో కూర్చుంటే తనమీద పంచ ప్రాణాలు పెట్టుకున్న తల్లిదండ్రు లేమికాను? అందుచేతే ఎవరో ఒక రి ఆడది—అని చేసుకున్నాడు సరస్వతిని. అనుకున్న కండిషను ప్రకారం డబ్బుయిచ్చి చదువు చెప్పించాడు మామగారు. సరస్వతి కాపురానికి వచ్చాక క్రొత్తలో కొంత పెట్టుబడి కూడా తనేమీ కోరకుండానే సర్దుబాటు చేయటం జరిగింది.

ఇప్పుడు శాస్త్రి సంపాదనాపరుడు కాగానే సరస్వతి కంఠాన్ని పొడిగించి—ఆ యావత్తు ఆరణ నిజంగా అనుభవించవలసిన హక్కు తనదిగాని అంతర బొంతరవాళ్ళను తెచ్చి మేపటం సమంజసం కాదని వాదిస్తూ వచ్చేది.

మొదటో శాస్త్రి సరస్వతిని చూచినప్పుడల్లా కొద్దిగా గర్వశడే వాడు లోపలోపల. ఆమె గుండ్రటి లేతచేతులు, రోజారంగు చెక్కిళ్లు, నవ్వి నప్పుడల్లా సొట్టలుపడే బుగ్గలు, మధ్యపాపిటి, వొత్తైన నొక్కు నొక్కుల జుట్టు జడతో ఎంతో ఆకర్షణీయంగా వుండేది. తరువాత పిల్లలు వాళ్ళతో ఆఫీసునుంచి రాగానే ఆడుకోవటంలో ఎంతో హాయి, సుఖమూ లభించేవి.

ఆ పొంగులో తనకు తెలియకుండానే సరస్వతి సంసార క్రమాన్ని క్రొత్తమార్పులతో సవరణలతో ఎన్నిమాట్లు బిగించాలని ప్రయత్నించినా అదొక తమాషాగానే చూసీ చూడనట్లు వూరుకున్నాడు గాని, ఆమెలో అవ్యక్తభావనారూపమై నెలకొన్న అధికారవాంఛా మేఘ మొకనాడు ఝుళిపించి విస్ఫురుగా యెడాపెడా వర్షిస్తుందనీ, ఆ తుఫానులో ఇక తన ఒక్కగాని ఒక్క చెల్లాయిని రక్షించుకోనన్నా రక్షిం

చుకోలేనని, యిలాలు అడ్డుగోడల్ని బాగా పెరుగనిచ్చి 'ఇది నా ఇలు-
యిందులోకి మరెవ్వరికీ ప్రవేశార్హత లేదని' నిక్కచ్చిగా కట్టు దిట్టాల్ని
చేస్తుందనీ శాస్త్రి బహుశా కలలో కూడా వూహించియుండడు.

వాన కురవసాగింది. కాళ్ళీడ్చుకుంటూ పొడుగు కొలేటి చేంతా
డులావున్న బేడారా రోడ్డును దాటివస్తూంటే, ఎక్కడా చెట్టూ చేమా
అన్నది లేక చుట్టూ దిబ్బలేసుకుపోయిన యిసుక మైదానాలలో—
వానకు వరదకు, ఎండకు గాలికి అన్నింటికీ తన శరీరాన్ని వప్పగించి
కదలక మెదలక అట్లానే పడివున్న ఆ రోడ్డు వొంటరితనానికి కూడా
శాస్త్రి జాలిపడసాగాడు.

అతనికి మరొక్క విషయం స్ఫురణకొచ్చింది—తను చిన్న
తనాన్ని దాటుతున్నానని క్రమేపీ యింకొక పదేశకు అంటే నలభై
మేరల్లోకి వచ్చేసరికి, యవ్వనంలో దేనికోసమై తపించి లభించక
హతాశయులై హత్యలకు ఆత్మహత్యలకు యత్నిస్తుంటారో, సరిగా
అటువంటి స్థితే తనకూ వచ్చినా—ఆ వయస్సులో అప్పుడిక స్త్రీకోసం
జీవితాన్ని పాడుచేసుకుని పంచప్రాణాల్ని వొడ్డేట్లంత తెలివి తక్కువ
మనిషిగా తను మారనని. తనకిప్పుడు ముప్పై బహుశా వుండొచ్చు.
తల అక్కడక్కడ నెరుస్తోంది. ముప్పైయేళ్ళకే పెద్దమనిషా—

శరీరంయొక్క భౌతికమైన పెరుగుదలను గుణించటానికి
వయస్సు సాయమవుతుంది. లోపలి మనస్సుయొక్క వయఃపరిమితిని
జీవితంలోని దుఃఖాలనుంచి యేర్పడ వొత్తిడి నిర్ణయిస్తుంది. అందు
వల్లనే కొంతమంది వయస్సుమళ్ళినవాళ్ళు కూడా చిన్నపిల్లలమాదిరే
వుంటారు. ఆ కారణాన్నే రైళ్ళలో డిటెక్టివ్ నవలలు, పిల్లల పత్రి
కలు చదివే పెద్దవాళ్ళు తారసపడుతూంటారు. ఆటే ఆశ్చర్యపడనవ
సరం లేదు వాళ్ళను గూర్చి.

శాస్త్రికి అనుభవమైతే వుందికాని పది పదిహేడేండ్ల వయస్సుకు
ముందు బచ్చాలు, చెడుగుడు గూటిబిళ్ల, బంతిఆటలు ఆడుకొంటూ
తిరిగి పెరగవలసిన వయస్సులో సుఖదుఃఖాలు తూచుకుందుకు వలసి
నంతగా శక్తి లేదు. తను లేని కుటుంబానికి చెందానని, పేదతనం
వలన జీతం కట్టుకోలేకుండా వున్నానని తలకో పావలా అర్థా సాయం

చెయ్యవలసినదిగా పెద్ద మనుష్యుల యెదుట నిలబడి అర్థించాల్సి వచ్చేది. అట్లా వినయ విధేయతలు గలిగిన ఒక బీద కుర్రవాడుగా వుంటూ పరిమితావకాశాల సుడిగుండంలో పడుతూ లేస్తూ మసిలి పెరిగిన వ్యక్తికి స్వేచ్ఛ నియమబద్ధమైన జీవితం, నన్ను ముట్టకోకు నామాలకాకి అనేటుగా తన వర్దిలో కూడా జీవించవల్సివస్తే ఎట్లా గుంటుంది? అంచేతే ఆ సంసారం సుఖజీవనసారం కాలేదు.

“ఆ చెల్లెలు—అదే నాకు మిగిలివుంది” అనేవాడు అర్థం చేసుకో మన్నట్లు.

ఇంకా ఒకప్పుడు ప్రాణం విసిగి కసిరేవాడు సరస్వతిని.

“నువ్వు ఏడ్చి పెడబొబ్బలు పెట్టనక్కర్లేదు. ఇక్కడ వుండటం ఈ చాకిరీ చెయ్యటం నీవల్ల కాకపోయినా, నీ కిష్టం లేక పోయినా, నిక్షేపంలా మీ యింటికి నువ్వు వెళ్తానన్నా నిన్నేమీ అనే వాణి కాను.”

ఈ ముక్కలు విన్నప్పుడల్లా సరస్వతి ముఖం అగ్నిగోళ మయేది.

అట్లా చివరకు రెండు సమానశక్తుల తీవ్రమైన విజృంభణ వాగ్వాద పోరాటాలకు ఆ యిల్లు నిలయమై కూర్చుంది.

సరస్వతి యిలాగనేది.

“నేను మీ ఒక్కగాని ఒక్క చెల్లెలుకు రాకూడని జబ్బేదో ఆమెకే వచ్చింది. వస్తే చేయనన్నానా? అంటువ్యాధికదా డీయ. మన్న యింట్లోనూ చంటిపిల్లలు. ఎందు కిక్కడకని ఆ ఉద్దేశంతో అన్నాను కాని, మీకు లేని అభిమానం నాకుంటేమటుకు యీ కొంప మీద— అది ఎందుకు చెలుతుంది? నీరసస్థురాలినని చేసుకోలేనని మీకేమన్నా వున్నది గనుకనా? లోకం దీనికి పొడా పొబ్బా గిట్టదని అనుకుంటుంది. దానికి తగ్గటే మీకూ నన్ను అవమానించాలనే వుంది. ఉండ బట్టే పుట్టింటికి పొమ్మని అంత తేలిగ్గా అనగలిగారు. నాకు మటుకు ఏమిచేడిసింది యిక్కడ—కానీండి. చెట్టుకు కాయలు బరువా, నా వాళ్లకు నేను బరువు కావటానికి? వాళ్ళ కేమీ తక్కువ లేదు.”

శాస్త్రి అప్పటికీ గొంతు చించుకుంటూ నాలుగూళ్ళకు వినిపిం

చేలా-“వెళ్ళు వెళ్ళు ఎవర్నుద్ధరిస్తా విక్కడ” అన్నాడు చిరాగ్గా.

అన్నట్లుగానే ప్రయాణమై వెళ్తూ “అంతా నన్ను వొంటెత్తు మనిషని చిన్నప్పట్నుంచీ వెక్కిరిస్తూ వచ్చారు. ఆమాటే మీకూ రూఢి చెయ్యాలని ఉంది. నేను ఏమైనా సహిస్తాను కాని అవమానాన్ని మాత్రం సహించను” అన్నది సరస్వతి.

శాస్త్రి ఊరుకోలేదు.

“నీ మాట చెల్లకపోతే నీ కేదో అవమానం జరిగినట్టే ఉంటుంది. నా సహజధర్మాలన్నింటినీ నీ కోసం వదిలేసుకుని జోగినై గంగిగోవులా డూడూ డూడూ బసవన్నా అంటే ఎగిరి గంతెయ్యకపోతే ఇంత రభసా చేసేదానివేనా?”

సరస్వతి తన సుందర ముఖారవిందాన్ని మాటి మాటికీ వొత్తు కుంటూ “మీ ధర్మాలన్నీ మీరు సక్రమంగానే నిర్వర్తించుకోండి. అయితే ఆ ధర్మ పరిపాలనలో క్లాస్త నాకు కూడా మిగిల్చి న్యాయం చెయ్యండి. ఎంత చెడ్డా మీ కంటి కెంత దుష్టస్వభావురాలిలా ఉన్నా నా మెళ్ళోనూ ఒక పెద్ద పెయ్యకట్టు త్రాడు మంగళసూత్రమనే పేరిట బిగించారు. అదై నా ఊరికే మాత్రం కాదు....” అన్నది.

శాస్త్రి కాలుకాలిన పిల్లిలాగున నిప్పు త్రొక్కిన కోతిలా అయి, “మరి అందుకా నన్ను కొనుక్కున్నట్లు మాట్లాడుతున్నది. విను, మీ యింట్లో అస్తమానూ పూజలు, నోములు, వ్రతాలని ఎంతో హడా విడి చేస్తూంటారే, ఇంత కోపాన్ని చల్లార్చుకోలేని దానివి—ఎందుకు? ఎట్లా సాగించాలనొచ్చావు జీవితం? నీ మాట చెల్లకపోతే ప్రపంచ మంతా తలక్రిందులు కావలసిందేనా? ఫో, ఫో, నా కక్కర్లేదు” అనేసి చరచరా ఇంట్లోంచి చెప్పులు వేసుకుని నడిచాడు బయటికి.

శాస్త్రిది క్షణికమైన కోపమని తెలిసీ కూడా అభిమానం కొద్దీ ఆగకుండా పిల్లల్ని తీసుకుని పుట్టింటికి ప్రయాణమై ఆ రోజే వెళ్ళి పోయింది ఆ మహాయిల్లాలు.

చెల్లాయి వచ్చాక—రాజుకున్న అగ్గి ఆరిందనుకుని ఫలానా బండికి వస్తాను పంపమని బావమరదికి కబురు చేశాడు. మంత్రాలకు

చింతకాయలు, రాలాయా? ఆశకొద్దీ సేషనుకు వచ్చాడు. సరస్వతి
రాలేదు. కాని రైలు వచ్చింది.

2

జీవించటం, జీవితము—అందులో సుఖపడ్డం వేరుగా ఉంటుంది.

కష్టసుఖాలను పునరాలోచన చేసుకుంటూ నడుస్తున్న శాస్త్రికి అప్పుడే
నే తిమీద ఏదో బరువుగా కదిలినట్లయింది. ఆలోచనల బరువేమీ కాదు.

పిల్లలు విరగబాటుగా నవ్వుతున్నారు. కొంతమంది చప్పట్లు
చరుస్తూ వెంబడించబోతున్నారు.

వాన కురవటం మానిందిగదా అని తీగ నొక్కబోతే, గొడుగు
వున్న మాటుగా ఒక్క కుదుపు కుదిపినట్లయి తేలికపడింది. ఏమిటాని
చూడబోతే గొడుగు కామమీదుగా లంఘించిన ఆడకోతి, నేలమీదుగా
పరుగెత్తుకుంటూ వెళ్ళి ప్రక్క గోడను ఎక్కి, తీరిగ్గా కూర్చొన్న
బోతోంది.

పిల్లలంతా కోతి కోతి అంటూ రాళ్ళను గోడమీదకు విసర
నారంభించారు. బయట వర్షం ముగిశాక రాళ్ళ వరం ఆరంభమయిందా
అన్నట్లుంది. అదికూడా పండ్లకిలిస్తూ, రోమాలన్నీ నిలబడగా,
భయంతో కిచకిచలాడుతూ స్వప్రాణ రక్షణకోసం ఆ కొమ్మమీదనుంచి
యీ కొమ్మమీదకు, ఇక్కడ్నుంచి పెంకులమీదకు ఎగురుతూ నానా
అలరి ఆరంభించింది.

అక్కడో పెద్ద గుంపు ప్రోగయింది. అందులో అన్ని వయస్సుల
వాళ్ళూ ఉన్నారు. అందులో పిల్లలకు వేట సరదా హెచ్చింది.
అది చేసే అల్లరికి వీళ్ళు కూడా వెర్రులెత్తిపోయారు.

శాస్త్రికి తానుగా అడ్డువెళ్ళి ఆ కోతిని కాపాడాలనిపించింది.
“ఎందుకా కోతిమీదకు రాళ్ళు విసురుతారు ఆగండ”ని మాటలతో వారిం
చబోతే, “పెద్ద చెప్పొచ్చావు వెళ్ళవయ్యా నీకెందు” కన్నట్లు చూశారు
అక్కడి పిల్లమూక. శాస్త్రి ఊరుకునే మనిషి కాదు. ఒకరిద్దరి చేతుల్లోని
బెడ్డముక్కలకు లాక్కుని నేలమీద పారేశాడు.

కోతి చూస్తూనే వుంది.—శాస్త్రి బెడ్డలు గుప్పిళ్ల లోంచి లాక్కునే నేలమీదకు విసరటం. అంతలోనే పిల్లమూక ఎదురుతిరిగి శాస్త్రిమీదకు బెడ్డలు విసరసాగారు. ఒకటి నుదుటిమీదా, ఒకటి గుండెలమీదా, ఒకటి ముక్కుమీదా బలంగా తగిలాయి.

శాస్త్రికి ఉప్పు పులుసూ తినే మనిషికి వచ్చేటంత కోపం వచ్చింది. గొడుగు మడిచి కుర్రమూకను తరిమి తరిమి చావగొట్టాడు. ఆ ఘట్టం అభిమన్యుడు పద్మవ్యాహాన్ని భేదించినదానికేమీ తీసిపోదు. కాని చిన్న తేడావుంది. అక్కడ ఒక కుర్రవాడు అతిరథుల్ని మహారథుల్ని గాభరా లెత్తించాడు. ఇక్కడ ఒక పెద్దవాడు కుర్రవెధవల్ని చెమడాలెక్కతీసి పరుగులెత్తేటట్లు చేశాడు.

“చచ్చారా బాబో....” అంటూ కాలికొద్దీ దూసుకున్నారు.

అట్లా శాస్త్రి వాళ్లని తరుముతూంటే పరుగు పరుగున వెనుక నుంచి వెంబడిస్తూ వచ్చిన కోతి అమాంతం కండ వెలికివచ్చేలా అతడి పిక్క పట్టేసుకుంది.

శాస్త్రి పెద్ద కేకపెట్టి అమాంతం ఆ కోతి పీకను రెండు చేతు లోకి తీసుకుని, నలిపి చంపేద్దామన్నంత వెర్రికోపంతో పైకెత్తాడు. అంతే—అది తన పొడుగాటి సన్నటి చేతుల్తో కళ్ళు తుడుచుకోసాగింది. అది చూసే చూపులు “నన్నెందుకు చంపుతావు” అని జాలిగా అడుగు తున్నట్లునై.

శాస్త్రి జ్ఞానమున్న మనిషితో మాట్లాడినట్లుగా పళ్లు పటపట లాడిస్తూ—“యింతసేపూ నా నెత్తిమీదకెక్కి సవారీ చేస్తావే? భడవా— ఇప్పుడు నిన్ను కాద్దామని వీళ్లని తరుముతూంటే నన్నే పీకుతావా? చూడు నిన్నేం చేస్తానో—” అన్నాడు.

అది అంతకన్నా తమాషాగా రెండు చేతుల్ని ఎత్తి దండం పెట్టింది.

శాస్త్రి పెద్దగా ఆవులించి “హాసి- నీ యమ్మకడుపు బంగారం కానూ-ఎన్ని లయలే—” అంటూ చెవిమీద గిల్లాడు.

దాన్ని ఎత్తుకుని వస్తూంటే యింటికొచ్చే దారిలో, రెండుమార్లు అతని అరచేతులవరకూ జారి, గిల్లి తప్పించుకోవాలని చూసింది. శాస్త్రి

దాన్ని యింకా హృదయానికి దగ్గరగా తీసుకుంటూ యిలాగన్నాడు—

“చేసుకున్న ప్రేయసి చెప్పినా విస్మయండా లేచిపోయింది. నువ్వుకూడా అట్లాగే చేస్తావా?” ఈ ముక్కలు అన్నాక కోతి మెడలోని వాంటి మువ్వ శుభసూచనగా ఘలుమంది. శాస్త్రి బిగ్గరగా నవ్వాడు.

అతనికి ఆకలి వేసినట్లుగా అనిపించి కోతికేసి చూశాడు. ఆది బద్ధకంగా ఆవులించింది.

“సరే పద—నీ కిక్కడ విందు. రేపు యింటిదగ్గర నీకు పెళ్ళి కూతురి ముస్తాబు-సరేనా” అంటూనే శాస్త్రి మర్కట సమేతుడై హోటలు ప్రవేశించాడు. ముప్పావలా బిల్లయేలా యిద్దరూ తినుబండా రాలమీద కలయబడ్డారు. కొంతవరకూ మచ్చికై నట్లే మర్కటసుందరి బిల్లమీద ఇటో చెయ్యి అటో చెయ్యి పడేసి, మధ్యగా సొసరులో శాస్త్రి వూది చల్లార్చిన కాఫీ వుంచగా-అమృతం త్రాగినట్లుగా ఎత్తి గొంతులో పోసుకున్నదై పెదవుల్తో తడి ఆర్చుకుంటూ నాలికంతా బయటపెట్టి తెగశుభ్రంగా నాక్కుంది మూతి.

ఇట్లా అరగంట కాలక్షేపమయేవరకూ, ఇంటిదగ్గర చెల్లాయి సరస్వతి రాక నపేక్షిస్తూ, వక్కర్తీ కూర్చునివుంటుందన్న విషయం అతనికి గుర్తురాలేదు.

“ఇక పోదాం యింటికి—” అంటూ లేచాడు. దాని దృష్టి తన వైపులేదు. ఒదులొదులుగా వట్టుకుని పెద్ద పెద్ద అంగల్ని వేస్తూ యీవల కొచ్చి చూశాడు. భూమి అక్కడా అక్కడా గుంటలుపడ్డచోట్ల నీళ్లను నిలవేసుకుని నడవటానికి కష్టమనిపించేలాగుంది. రికాకోసం పరధ్యా సగా అటూ యిటూ కాస్త చూశాడు. కోతి అదే సందనుకుని తన్ను దూసుకుని వుడాయించేసింది. శాస్త్రి విస్తుపడి నిల్చుండిపోయాడు. చీకట్లో మరొకవైపు నుంచి అరిటిపళ్ళ అత్తాన్ని లంకించుకుని పరుగు పరుగున ఎగురుకుంటూ తన కాళ్ళమేరకు వచ్చి నిలబడ్డది.

శాస్త్రి ముక్కుమీద వ్రేలుమోపి కఠినంగా “తప్పు తప్పు. ఇల్లాటి వెధవ పెంకిపనులు చేస్తే నిన్ను ప్రేమించేది సున్న. పెండ్లి కూతుర్ని చేసేది లేదు.”

దుకాణం వదిలిన ఒక ఆడమనిషి లబ్ధి దిబ్బి మంటూ వచ్చింది.

“పొరపాటున వదిలేశాను. ఎత్తుకొచ్చేసింది” అని క్షమార్ప

ణలు చెప్పుకుని వెల ఇచ్చేసి తనూ సర్దిపంపాడు.

ఎకాయోకి ఇంటికి చేరుకున్నాక చెల్లాయి గుమ్మంలోనే ఆతుర
తగా “వదిన రాలేదూ?” అన్నది, వెనక మరో బండిగాని రిక్తావంటిది
గాని వస్తూ ఉండకపోవటాన్ని చూసి.

“వచ్చింది. పారిపోయిన మీ వదిన్ను పట్టి తెచ్చాను” అన్నాడు
మందహాసంగా.

“ఏది?”

శాస్త్రి కోతిని ఎత్తి చూపించాడు.

“ఇదేమిటి? ఇదెక్కడుంచి?”

చెల్లాయి అడుగు వెనక్కువేసి దారి ఇస్తూండగా క్రొత్తమని
షిని చూడంచేత కోతి కంగారుగా అర్థపండ అత్తాన్ని దాచుకో
బోయింది.

శాస్త్రి “ఏమిటి? ఇప్పుడు దీనికేమి లోటని—అచ్చంగా మీ
వదినే శాపవశాన—ఎందుకే అమ్మాయి నవ్వుతావు? అహల్య రాయై
పోలేదా? ఉద్దాలకుడు చండికకు శాపమివ్వలేదా? నే నేమి తక్కువా—
శాపమిచ్చేశాను.”

చెల్లాయికి నవ్వాగింది కాదు. పొట్ట చేత్తో పట్టుకుని, “భలే—
అన్నయ్యా! భలే!” అన్నది.

శాస్త్రి చంకనుండిజాగ ర్తగా నేలకు దింపాడు. చెల్లాయి చోద్యంగా
చూస్తూ “పీకుతుందేమో అన్నయ్యా” అని అడుగు వెనక్కువేసి “మా
ఆసుపత్రిలో నువ్వు ఒక్కరోజు ఉన్నావంటే మమ్మల్నందర్నీ పొట్టలు
చెక్కలయేలా నవ్వించి తీరుతావు. ఇదివరకు డాక్టరు ‘నవ్వాలమ్మా,
నవ్వితేనేగాని ఊపిరితిత్తులు శుభ్రపడవు’ అంటూండేవాడు.” అన్నది.

శాస్త్రి చొక్కా విప్పుకుంటూ “భయంలేదు, ఎందుకై నా మంచిది.
మీ వదిన్ను రెండు రోజులు కట్టి పడెయ్యాలి. ఎక్కడికై నా ఉడాయించ
గలదు” అని తాడుకోసం వెతికి పాత నులకమంచంనుంచి బాగా
రెండు మూరలత్రాడును జమిలివేసి కోతి మెడలోని పట్టాకు కట్టి
తన గదిలోని కిటికీవూచ కా త్రాడును ముడేసివచ్చాడు.

అతను యిటు తిరగానే అది కిటికీలోకి ఎగిరి కూర్చుంది. శాస్త్రి తీరిగ్గా స్నానానికని లేచాడు.

చెల్లాయి జిహ్వాచాపల్యంకొద్దీ అర్థపండుకోసం అ త్తంమీదకు వంగి ఒక కాయ త్రుంచబోయింది. అది ఎటూ పసిగట్టిందో కిటికీ లోంచి మీదకు దుమికి చెంప ఛెళుమనేలా వాయించేసింది.

భయంతో మంచంవరకూ గెంతి “రారో అన్నయ్యా, ఈ వదిన పీకుతుందేమో—బాబో....” అంటూ దుప్పటి లాక్కుని వళ్ళు కప్పుకు మంచం నడిమికెక్కి కూర్చుంది.

శాస్త్రి వచ్చి దాని రెండుచెవులూ పుచ్చుకుని మెలేసి ‘జాగ్రత్త’ అని వురిమాడు.

సరస్వతి అని దానికి నామకరణం చేయటం జరిగాక ఒకవారం రోజులు అహర్నిశలూ తిప్పలు పడి దాని కా పేరు అలవాటు చేయటం జరిగింది.

పెండ్లి కూతురుకు జరిగే గౌరవమర్యాదలన్నీ దానికి జరుగ నారం భించాయి. ఒక యినుప గొలుసు, ఒక పింగాణీ కంచం, యి త్తడి గాసూ ప్రత్యేకంగా కొనటం జరిగింది. ఇక్కడకు వచ్చాక మంచిపోషణ అదీ వుందేమో బంతిలా తయారైంది.

శాస్త్రి ఆఫీసుకు వెళ్ళగానే చెల్లాయికూడా కూడా తిరిగేది. రేగిపళ్ళు వస్తే రేగుపండ్లు, జామికాయలు ఒకపేమిటి ఏది పడితే అది పుష్కలంగా దానికి పడేసేవారు.

చెల్లాయి వొదినా అన్నా అది వెనుదిరిగి ఎగురుకుంటూవచ్చి ప్రక్కను కూర్చునేది. దానికి శాస్త్రి రాకకూడా తెలుసును.

“అన్నయ్య వస్తున్నాడేమో చూడు....” అనటం తడవుగా మెట్లన్నీ ఎక్కి అతని గది కిటికీలోకి ఎగిరి కూర్చొని, వచ్చేపోయే గొడుగుల్ని, ముఖాల్ని పరిశీలిస్తూ ఆతృతగా చూసేది.

శాస్త్రి గొడుగు దానికి బాగా గుర్తు. చెల్లాయికి దాని ముఖంలోని సంతోషాన్ని చూస్తూంటే, అతని రాకకు సూచనగా ఆ గొడుగును వీధి వళ్ళుపులో చూడడంతో దాని కిచకిచల హడావిడికి ఎంతో ఆశ్చర్యం వేసేది.

అతను గడపదాకా రావటం తడవు ఆ గొడుగును లాక్కుని
 యీడ్చుకుంటూ యిల్లంతా అలంగం తిరిగేది. శాస్త్రి దాన్ని విడిచి ఒక్క
 నిమిషం కూడా వుండేవాడు కాదు.

స్నానాల గదిలోకి వెళ్ళితే అక్కడకూ, దుస్తులు మార్చు
 కుంటూంటే ఆ చోటికీ, వ్రాసుకుంటున్నప్పుడు బల్లమీదా కూర్చునేది.

ప్రత్యేకంగా పువ్వుల జుబ్బాలు ఎన్నో కుట్టించాడు అతను దాని
 కోసం. చెల్లాయి చిన్నచిన్న గళ్ళపరికిణీలు తయారుచేసి వాటిని తొడిగి
 అతను వచ్చేసమయానికి ముస్తాబు పూర్తిచేసి తీగ్గా వుండేది.

తీరిక సమయాలో దానికి కొన్ని మనుషుల అలవాట్లను నేర్పారు.
 ఏదనా తిన్నాక చేతుల్తో మూతి తుడుచుకుంటుంది. తన వస్తువుల్ని ఇత
 రులను వాడనివ్వదు. తనవి కానివి ముట్టుకోదు. పరికిణీ చొక్కా అస
 హ్యంగా మాపుకోదు.

శాస్త్రి స్నేహితులెవరైతే వస్తే వాళ్ళు వెళ్ళేవరకూ కూడా
 వుండేది. రానురాను సాయంత్రాలు బీచికి షికారుకు వెళ్ళటంకూడా
 అలవాటయింది.

సబ్బుబిళ్ళ తువ్వాలు చేతికిస్తే అది శాస్త్రికి పట్టుకెళ్ళి యిచ్చేది.

ఒకరోజున శనగలు, ఒకరోజున అరిటిపళ్ళు, కారప్పుసలాటి
 వస్తువుల్ని రోజూ ఎవరో వకరు తెచ్చి బీచిలో తినిపిస్తూండేవారు.
 శాస్త్రికి కోపం రావటంకూడా దానికి తెలుసు.

పెద్ద పెద్ద కెరటాలు ఎగురుకుంటూ కట్టను ఢీకొంటున్నప్పుడల్లా
 కుప్పించి కుప్పించి యిసుకలో ఎన్నిరకాల ఆటలో ఆడేది.

శాస్త్రి మిసెస్సు బీచికి రాకపోతే, ఆ రోజు మాత్రం ఎవరిళ్ళకు
 వాళ్ళు పెందరాళే చేరుకునేవారు.

తరువాత చెల్లాయిని బెడ్ దొరికినందున ఆస్పత్రిలో చేర్పించటం
 జరిగింది. ముగ్గురికీ కార్యయరు వచ్చేది. శాస్త్రి పుష్కలంగా డబ్బు ఖర్చు
 పెట్ట నారంభించాడు. స్వయానా రెండుచేతులా చాకిరీకి దిగాడు. కారి
 యరు తీసుకెళ్ళటంనుంచి నీళ్ళు తోడ్డం యిల్లు సర్దుకోవటంవరకూ పైనే
 పడింది. ఒక్కొక్కరాయి చొప్పున తీస్తుంటే కొండైనా తరుగుతుంది.
 యిదొక లెక్కా అనుకున్నాడు లోపల.

ఒకమారు నిత్యజీవితము, అందులోని యాతనలు తాపత్రయాల

నుంచి బయటకు వచ్చిపడ్డాక—వూపిరి పీల్చుకుందుకు స్వేచ్ఛగా, యేమేమి చేతామని లోపల వుంటుందో, వాట్లన్నిటిని ఆచరణలో పెట్టుకుందుకు సరస్వతికి యిప్పుడు వీలు చిక్కిందనే చెప్పాలి.

ఆలోచనలు పరుగెత్తినంత వేగంగా మనుష్యులు కూడా పరుగెత్తటానికి వీలేని గట్టి చిక్కొచ్చి పడింది.

సరస్వతి చేతిలో డబ్బులేదు. పదిరూపాయలు వుంటే మాత్రం—అది ఏ మూలకూ చాలదు.

మాటమీద మాట అనుకున్న తరువాత శాస్త్రి మాత్రం ఏ సౌకర్యమూ, మంచీ-చెడ్డా అన్నది చూడకుండానే వీధిలో కెళ్ళిపోయాడు.

అట్లాటి మనిషిని ఏమని అడుగుతుంది? ఎంత పరాధీనపు బ్రతుకై నా—తానుగా యిప్పుడు సకిలించి సింహగర్జనలు చేసింది!

వా లేరు సేషనులో పెట్టె, హోల్డాలూ, మరచెంబు, సజ్జబుట్టలై లులోకి సేషనుకూలీ ఎక్కిస్తూన్నప్పుడు సరస్వతి యిలాగనుకున్నది—“ఆయనకు ఆ వచ్చేకోపం ఎలానూ వచ్చింది. పోతే పొమ్మని విస్ఫురుగా అనేవాడు జేబులోంచి పదో పదిహేనో తీసి నా మొహాన ఎందుకు కొట్టలేదూ” అని.

ఆ వెళ్ళటం తిన్నగా ప్రసాదరావు దగ్గరకు—ఒక్కగాని ఒక్క చెల్లెలు తను, చూసికూడా ఎన్నోరోజులయింది. అక్కడ వుంటే దేనికీ అంతగా యిబ్బంది వుండదు. ఈ తిక్క కుదిరాక అప్పుడు చూసుకోవచ్చును. అంతగా కుదరక అన్నగారియింట్లో వుండటం యిష్టంలేకపోతుంది, ఒక కార్డుముక్క గిలికిపారేస్తే తండ్రి వచ్చి పువ్వులో పెట్టినట్లు తీసికెళ్ళడూ—

సరస్వతి ఆలోచించినట్లు వర్తించినట్లు ప్రాజురాలై త్రీ ఎవ్వతీ ఆలోచించదు.

స్వర్గం కానీ, నరకం కానీ, సుఖం కానీ, ముఃఖం కానీ—

తనూ, తన యిలు తన సంసారమే, తనది కాని—యిది కాదని మరొక
 చోటకూ, అదికాదని యింకొకచోటకూ, కుప్పిగంతులు వేస్తూ—పరుగె
 త్తటం వానర వనితలకే చెలుతుంది కాని మనుష్యులకూ సామాన్య సంసా
 రులకూ కాదు.

అట్లా అని సరస్వతిని పూర్తిగా కోతినిచేసి వదలటానికి వీలేదు.
 ప్రపంచంలో ఒక రకం స్త్రీలున్నారు. వారికి తమ ఇలు తమ సంసా
 రము తమ చుట్టూ మనుష్యులు నచ్చరు. అదుగో వాళ్ళ మనిషిచేత కట్టెలు
 తెప్పించుకున్నారు. అవి ఎండు కట్టెలు. మరి మీరువెళ్తే పచ్చి మొద్దులు—
 ముఖాన్నిబట్టి అమ్ముతారు కాబోలు అడివిలో. ఇట్లాటి మాటలాడే
 వ్యక్తులు అస్తమానూ పొరుగింటి పుల్లకూరే రుచి అనుకుంటారు.

చంటిపిల్లడ్ని తీసుకుని బెజవాడ వచ్చాక అనుకున్నట్లుగానే తన
 జీవితము ఆరుకాయలూ మూడు పువ్వులుగా సాగుతున్నట్లు సరస్వతికి
 తోచింది.

ప్రసాదరావుకు రెండు చేతులా గట్టి సంపాదన వుంది. తినడానికి
 వెనుక పదిమంది ఎవ్వరూ లేరు. లింగూ లిటుకూ మంటూ యిద్దరు.

తీగల తంపరలాగ పిల్లలా—లేరు.

అదృష్టవంతురాలైన బొడ్డున మాణిక్యం పెట్టుకు పుట్టిన స్త్రీ
 ఎంత సుఖపడుతుందో, ఆ ఇంట్లో ఆ వదినగార్ని చూసి తెల్సుకో
 వచ్చును అనుకుంది సరస్వతి.

ఆవిడకు రవ్వల ముక్కుపుడక; రెండు జతల రవ్వల దుద్దులు
 వున్నాయి. సాయంత్రం కట్టిన చీర మళ్ళీ ఉదయం కట్టదు. ముద్దులేసి
 ముక్కారు నగలు. కోరిన బట్టా కోరిన నగా తెస్తాడు అన్నయ్య.

సరస్వతి తన వదినగార్ని తల్చుకున్నప్పుడు ఆవిడ వైభోగాన్ని
 గుణించుకుంటున్నప్పుడు తన విశాఖపట్నంలోని రెండు గదుల డాబా
 ఇల్లు— ఒకటి క్రింద, ఒకటి పైన, నల్లగా మాసిన కిటికీలు, గలీబులు
 లేని తలగడలు ఒకటి వుంటే ఒకటిలేని సంసారం ఇందుకు పైగా ఏ
 నాలుగు రూపాయలన్నా జాగ్రత్త చేసుకుందామనే ఆలోచనే లేని తన
 భర్త-అన్నీ జాపకాని కొచ్చేవి.

చక్కగా వీధినుంచి ఏ వస్తువు కావల్సినా తెచ్చి పడేసేందుకు

నవుకరు కుర్రవాడున్నాడు. వాడే చంటిపిల్లవాణ్ణి కూడా ఎత్తుకుని ఆడించసాగాడు. రోజూ సాయంకాలం ఏ సినిమాకో పాటకచ్చేరికో లేడీస్ క్లబ్బుకో పోతూండవచ్చు.

ఈ సౌఖ్యాన్ని కొద్ది కొద్దిగా అనుభవిస్తూ మధ్య మధ్యన, చెమటలుకారే ముఖంతో ఎడా పెడా మూటలు సంచులు మోసుకుంటూ యింటికి వచ్చే శాస్త్రి ముఖం, గుర్తుకు వచ్చినప్పుడల్లా ఎవరో ఎక్కడుంచో బలంగా విసిరిన రాయి వచ్చి గుండెలకు తగిలే ఎలా ఉంటుందో, అంతకన్నా ఎక్కువే బాధపడాల్సి వచ్చేది.

వచ్చిన వారం రోజులకు పిల్లడికి సుస్తీ చేసింది. డాక్టరు వచ్చి మందిచ్చాక పదిరోజులకు తగింది. ఎంత పోషణ బాగున్నా వాడు ఎండలకు తట్టుకోలేక నీరసిలాడు. వాడికి తగిందో లేదో తెండు రోజులు తలనొప్పి-ఎలాగో అనిపించి తనుకూడా పడకెయ్యాలిసొచ్చింది. సరస్వతి కూడా పది పదిహేను లంఘణాలుచేసి పూచికపుల్లయి కూర్చుంది. ప్రసాదరావు అవీ ఇవీ తెస్తున్నాడు. జాగ్రత్తగానే చూస్తున్నాడు. ఇట్లా రెండవనెల కూడా పూర్తి కావచ్చింది. కాని ఇట్నుంచి అట్నుంచి కాకి కూడా కదల్టం లేదు. జ్వరం తగింది. అస్తమానం డీలయిపోయినట్లుగా అనిపించేది లోలోపల.

లంఘణాలు చేశాక జుట్టు కూడా రాలిపోతూంటే బక్కపలచగా అంటుకుపోయినట్లున్న ముఖాన్ని మాటి మాటికి అద్దంలో చూసుకుంటూ 'ఎంత వికృతంగా వున్నాను' అనుకోసాగింది సరస్వతి.

ప్రసాదరావు స్నేహితుల్తో ముందు వరండాలో పెద్దగా నవ్వుతూ పిచ్చాపాటీ ఆడుతున్నాడు.

చంటిపిల్లవాడు మధ్యగదిలో చాపమీద పడుకున్నవాడల్లా వున్నట్లుండి లేచి పెద్ద పెట్టన రాగాలాపనకు లంకించుకున్నాడు.

వదిన కాఫీ కుంపటి దగ్గర కూర్చుని తెల్లవారి లేచాక మూడో మారు అతిథులకోసం కాఫీ సరంజామాలో మునిగితేలుతున్నట్లుంది.

సరస్వతి అంతక్రితమే తలంటిపోసుకుని దొడ్లో అరుగుమీద కూర్చుని తలకు చిక్కు తీసుకుంటున్నది. పిల్లడి బాగా గొంతుక వినిపించి కూడా నీరసంతో లేవలేక ఏడవనీ అనుకుని మళ్ళీ దువ్వెన జుట్టు

లోకి పోనిచ్చి ఒక్కొక్కమారు ఎంత జుట్టు నష్టమవుతున్నదో చూసుకుంటూ దిగులుగా చతికిల బడిపోయింది.

అంతక్రితమే ప్రసాదరావు సిగరెట్లు కిళ్ళీలు తెమ్మని పురమాయింబటంవలన వెళ్ళిన నౌకరు కుర్రాడు లేడు ఏడిచే పిల్లవాణ్ణి ఎత్తుకునేటందుకు.

ఎవరో వొకరు ఎత్తుకుంటారులే అనుకుని వూరుకుంది సరస్వతి. మధ్యలో కాఫీ కాస్తున్న వదినె 'రావమ్మా—ఆకలికి కాబోలు పిల్లవా డేడుస్తున్నట్లున్నాడు' అని ఒక చిన్న కేకకూడా వేసింది.

సరస్వతికి లేవక తప్పిందికాదు. లేచి అలమార్లో పాలడబ్బాయివతలకు లాగి మూత తెరిచింది. దానినిండా చీమలు. కాస్తో కూస్తో మిగిలివున్న పాలగుండను కాస్తా అవి కాజేసివై. నాలిక కర్చుకుంటూ చాపవద్దకు వెళ్ళింది.

పిల్లవాడు పెద్దగుక్క పట్టాడు. ఎత్తుకుని దొడ్లోకి వద్దామనుకుంటోంది.

“ఇంట్లో ఎవరూ లేరా - అవతల పెద్దమనుష్యులు మాటాడుతూంటే—యీ గోల—యిదేమిటి? కాస్తా ఎత్తుకోలేరూ ఏదే పిల్లవాణ్ణి?” అంటూ వచ్చాడు ప్రసాదరావు.

పాలడబ్బాయి అయిపోయిందని చెప్పటానికి సరస్వతికి నోరు రాలేదు. చెప్పరాని భయం వేసింది. కాఫీకప్పుల్ని 'ప్రే'లో వుంచుతూ వదినె 'ఏమిటి చెయ్యమంటారు మధ్యాహ్నానికి. రెండుకూరలూ ఒక శుచ్చడి చాలునా—' అనడిగింది.

“సగ్గుబియ్యపు పరమాన్నంచేసి వడలు వెయ్యి. అమ్మాయి, నీకూ వడలు వెయ్యటం బాగా వచ్చు కదుచే—”

సరస్వతి గడపదాటుతూ 'ఆహ్లా—' అన్నది.

“ఆవిడా—ఆవిడవల్ల యేమవుతుంది?” అన్నట్లు ప్రసాదరావు ముఖంలోనికి చూసింది వదినె.

సరస్వతి తనదగ్గర పాలు యిచ్చి వూరుకోపెట్టడానికి ప్రయత్నించి విఫలురాలైంది. తన దగ్గరకూడా లేవు. ఎండిన తన రొమ్ము

అను కాస్సేపు చప్పరించిన కుర్రకుంక కోపంగా అంగుటి బిగించి నముల్తూ మళ్ళీ బాకా ఎత్తాడు.

సరస్వతికి బక్కకోపం వచ్చి నాలుగు మొత్తింది.

“ఎందుకమ్మా వదినా.. దేనికట్లా వాడ్ని బాదుతావు? నీకేమన్నా మతిపోతోందా?” అంటూ వచ్చింది సవ్వతూ వదినె.

అలాగే వుంది అన్నట్లుగా దీనంగా చూసింది.

సరస్వతికి ఏమీ పాలుపోలేదు. ఆత్మాభిమానం అడ్డువస్తున్నా తెగేసి చెప్పింది—“పాలడబ్బా ఆఖరయింది.”

“ఐతే వుండు. మీ అన్నయ్యను పంపిస్తాను.” అని చక్కా వెళ్ళిపోయింది ఆవిడ వాకిట్లోకి.

సరస్వతి మొదటిసారి కన్నీరు చెంపల వెంబడి కారింది. చెప్పనవసరంలేకుండా ఎక్కడో అప్పన్నా పుట్టించి పాలడబ్బాలు తెచ్చే శాస్త్రీ చేతులు—అవి ఎంత దూరాన వున్నాయో జ్ఞప్తికొచ్చి బెంబేలు పడ్డది మనస్సు.

అభిమానం—దేనికోసమైతే యింతవరకూ గ్రంథాన్ని పెంచు కుని వచ్చిందో అది కాస్తా బుగ్గయేలా ‘అది కావాలి.. యిది కావాలని’ యితరులను అడగాల్సి వస్తోంది.

వాదిన చెప్పాలనే వెళ్ళిపోయింది. కాని తీరా చెప్పటానికి వీలేకుండా చుట్టూ ఎవరెవరో మనుష్యులూ—ఏవేవో వ్యవహారాలు మాటలాడుకుంటున్నారు. మళ్ళీ వుత్తచేతులతో వెనక్కు వచ్చింది.

ఏడిచి ఏడిచి పిల్లవాడు వుత్తచూపులు చూస్తున్నాడు. కాస్త కాఫీ పట్టారు ఎలాగో వాడికి. నొకరు కుర్రాడు సరిగ్గా పన్నెండుకొట్టాక్ష వచ్చాడు అన్నానికెక్తానండమ్మగారూ—’ అంటూ.

“పాల డబ్బా తెచ్చి వెళ్ళమని” డబ్బులిచ్చింది వదినె.

ఆ డబ్బు లుచ్చుకుని అదేపాశాన పోయాడు. వాడు మళ్ళా రాలేదు. పాలడబ్బా లేదు. పిల్లవాడి కడుపు వెన్నునంటుకుపోయింది. వాడు ఆకలితో అఘోరిస్తూంటే సరస్వతికి అన్న మెట్లా వెడుతుంది లోపలికి! ఆమె భోంచెయ్యలేదు. అందుకని వదినె కూడా మానింది.

ప్రసాదరావూ అతిదులూ టంచనుగా పన్నెండున్నర కొట్టాక

పీటల మీదకు దిగారు. వదినే వడ్డనంతా చేసింది. సరస్వతి బయట

మంచాలు పరిచి పక్కలు వేసింది.

భోజనాలయాక రికార్డులు పెట్టడంకోసం పడకగదిలోని

రేడియో వద్దకు వచ్చాడు ప్రసాదరావు. అప్పుడు యావత్తు కథా

వదినె అతడి చెవిని వేసింది. అతను మండిపడ్డాడు. ఇంటికి వెళ్ళి

నౌకరు వెధవను జుట్టు పట్టుకు తంతానన్నాడు. తన్నడం కాదు మనకు

కావలసినది ముందు పాలు అని చెప్పాక ఎకాఎకీ మధ్యాహ్నపు

తెండలో బజారుకు పోయాడు. కొట్లన్నీ కట్టేసి వున్నాయి. అటూ

యిటూ తిరిగి పిల్లలుగల ఒక స్నేహితుడి యిల్లు పట్టుకుని ఒక చిన్న

సంచీలో కాస్త రెండు పూటలకు సరిపడ్డ పాలపిండి ముష్టి తెచ్చి

యిచ్చాడు. అప్పు డతని వాలకం చూడానికి సరస్వతికే భయం వేసింది.

ఇద్దర్నీ కలిపి చెడామడా నాలుగు దులిపాడు.

అప్పుడే కొద్దిగా కోలుకుంటున్నది వై శాఖమాసం. ఎడగాడ్పూ

పెడగాడ్పూను. ఉండి వుండి ఆకాలంలో వానకూడా కురవసాగింది.

సరస్వతికి ఏమీ తోచలేదు. నీరసంగా వుండి యేపనీ ముట్టుకుందామనే

అనిపించేది కాదు.

పాలుత్రాగాక కాస్సేపు యేడ్చి అట్టే నిద్రపోయాడు పిల్లవాడు.

నెమ్మదిగా వోపిక చేసుకుని మెట్లన్నీ యెక్కి డాబా మీదకు వెళ్ళింది.

అక్కడా ఎండకు గచ్చంతా మాడివుండేమో భగభగమంటోంది.

పిట్ట గోడవారనే నెమ్మదిగా నడుస్తూ, ఆకాశాన ఇళ్ళకు మల్లి

పోతూ గోలచేసే పక్షుల గుంపులు, చెట్టాపట్టాలు వేసుకుని వూసులాడు

కుంటూ షికార్లు కొట్టే స్నేహితుల్లా అక్కడక్కడ జంటలు జంటలుగా

మేఘాలు-అంతకు తప్పించి యేమీలేదు. పళ్ళిమాద్రిని ఎర్రటి సూర్య

బింబం మునిగి పోతున్నది. దూరాన రోడ్డుమీద మనుషులు, వాహనాలు

చిన్న చిన్న మూర్తుల్లా అగపడసాగారు. సరస్వతి మెల్లగా పిట్టగోడ

అంచుమీద శరీరాన్ని మోపి రవికలో దాచిన చిన్న ఉత్తరాన్ని మడతలు

విప్పి చదువసాగింది. మధ్యమధ్యలో నిదానంగా యిటూ అటూ

చూస్తూ, మళ్ళీ ఉత్తరం చదవటాన్ని బట్టి అది యే మూడవ

సారో నాలుగవసారో అయివుంటుంది-ఆమె ముఖం కొద్దిగా కుంచించు

కుంది. అటు తరువాత కాస్త ఎర్రబడ్డది. మళ్ళీ కొంచెం యీవలకు వచ్చి రెండు చేతులూ వెనక్కు మడిచి ఆలోచిస్తూ నిలబడ్డది. ఒకటికి రెండుమార్లు క్రింద పెదిమను కొరుకుతూ వెనక్కు విరిచిన చేతుల్తోనే పచార్లుచేయ నారంభించింది.

ఆ అవస్థలో ఆమె వదిన రాకను గుర్తించి వుండలేదు. ఆవిడ కాఫీ కలరు కోయంబత్తురు చీర నాజుగా కట్టి తలతో చిన్న సన్న జాజి చెండును వుంచి మిగతా పూలను యివ్వటం కోసమంటూ, సరస్వతికోసం ఇక్కడా అక్కడా వెతుకులాడి, చివరకు డాబా మీద ఎవరో మనుషుల చప్పుడు కాగా ఆ అలికిడికి పైకి చప్పున వచ్చింది.

సరస్వతిని దూరాన్నుంచి చూడగానే చిన్న తమాషా చేయాలని ఆవిడ పిల్లలా అడుగులో అడుగు వేసుకుంటూ వచ్చి వెనుకనుంచి చేతిలోని కాగితాన్ని చప్పున లాక్కుంది.

సరస్వతి తెలతెలబోతూ “నువ్వా షదినా....ఎవరో అనుకుని ఎంత హడలిపోయానూ—” అన్నది. ఆ అనటంలో లోపల ఏదో దాప రికంపున్నట్లు తేలిగ్గా యివతలవాళ్ళకు తెలిసిపోతోంది.

“ఈ కాగితం విప్పనా—”

సరస్వతి నేరస్థురాలిలా చూస్తూ వూరుకుంది. ఉలకలేదు, పలకలేదు.

వాదిన లేని చొరవను తెచ్చుకుంటూ “ఎందుకు నువ్వు అస్తమానూ వాంటరిగా దిగులుగా ఆలోచిస్తుంటావు. నీకేదన్నా కావలిస్తే నాతో చెప్పవు....నాకు తెలుసులే—నీకు యిక్కడే యింత మొహమాటం....”

సరస్వతి యీ మాటలాడే మనిషి అంతస్సులోకి చూడాలనుకుని పరిశీలనగా “అది కాదు వదినా! నా కిక్కడేం లోటు? అడక్కుండానే అన్నీ అమర్చే వదినె....నాకోసం ముష్టితడానికీకూడా వెనుదీయని అన్నగారూ—యింకా ఏమన్నా వుంటే నావల్లే వుండాలి లోసుగు....”

“అడిగినదానికి సూట్టిగా జవాబు చెప్పు. నీ మనస్సులో ఏదో కదుల్తూ వుంటుంది అస్తమానూ—అవునా....”

సరస్వతి పట్టగోడ మీద చేతులానుచు “ఏం చెప్పగలను, ఏం చెప్పమంటావు వదినా!” అంటూ శూన్యంలోకి చూచింది.

“పిచ్చిదానా—నాకు తెలుసు. ఇవ్వాలి మీ అన్నయ్య నా కంతా చెప్పారు.”

సరస్వతి చప్పున వెనుదిరిగి “అన్నయ్యా....” అని నోరు ఆవులించి పిచ్చిగా అధఃపాతాళానికి క్రుంగిపోతున్నట్లు అయోమయపు చూపులు చూసింది.

వొదిన సన్నజాజి చెండును మడిచి తల్లో ఉంచుతూ బుజం మీద చిన్న చిటికవేసి “అయితే నువ్వు పచ్చి దొంగవు సుమా, నీకు జ్వరం కూడా ఎందుకు వచ్చిందో నా కిప్పుడిప్పుడు కొంచమర్థమవుతూ వుంది. అలాటి దేదైనా వుంటే నీ కన్నా కాస్త పెద్దగదా ఇంత ముక్క నా చెవిని ఎందుకు వేశావుకామా?”

“ఏ ముక్క?” సరస్వతి అసంబద్ధమైన ఆలోచనల కూడిక లోంచి తెప్పరిల్లలేక తలను దించుకునే అనేసింది.

“అదే నాకు తెలియదనుకున్నావా ఏ? అతను నిన్ను వెళ్ళి పొమ్మని గసిరిన సంగతీ అదీను.”

“వెళ్ళిపొమ్మనా? అవును అన్నారు. అంటే వచ్చేశాను.”

“పోనీ స్టేషనుకు వచ్చన్నా టిక్కెట్టూ అదీ కొని ఇచ్చాడా?”

“నా దగరే పది రూపాయలుంటే, పోర్టర్ని బ్రతిమాలి కొని పించుకున్నాను.”

చీకటి మసగ్గా అలుముకొంటున్నది. ఆకాశంలో కూడా, ఆలస్యంగా వెళ్ళే ఏ ఒకటి రెండు పక్షులలో మినహా అంతా సంచార శూన్యంగా వుంది.

వొదిన ప్రశ్నాపత్రంలో కొన్ని చిక్కు ప్రశ్నల్ని వదిలేసి అడగటంవల్ల సరస్వతి తేలిగ్గా సమాధానాల్ని యివ్వగలిగింది.

చాలా నెమ్మదిగా—

“అయితే ఈ ఉత్తరం కూడా చదవనా?” అన్నది.

సరస్వతి ‘ఈ ఉత్తరం కూడా—’ అన్న లౌక్యపుపొడి-మెలిక విప్పుకోలేక బిత్తరపోతూ—“ఇంకా యేమన్నా వున్నాయా జాబులు—”

అని ఆగింది, తన సంశయానికి అవతలి మనిషి తప్పు తీసుకుని నొచ్చుకుంటుందేమో అనుకుని.

“మీ అన్నకు వ్రాసిన ఉత్తరం—అదే దాని మాటే.” సరస్వతి సగం ఆశ్చర్యాన్ని లోపల్నే అణచివేస్తూ, “ఈ ఉత్తరం ఆయన వ్రాసింది కాదు” అనేసి ఆ అనటంలోనే తనకేమీ అభ్యంతరం లేనట్లు సూచించింది.

అటు తర్వాత ఇద్దరూ డాబామీద కూర్చున్నారు. వాదిన అనునయ కంఠంతో, తూచినట్లుగా “నీవల్ల తప్పుందని నేననను. కాని చటుక్కున అంత తేలిగ్గా వెళ్ళిపోమ్మని అనటం వుందే; అది అభిమాన మున్న ఆడదానికి ప్రాణం తీసినట్లే.” అన్నది.

“ఊ!....”

“అదీగాక మీలో మీకు ఇంత వైముఖ్యం రావటానికి తగినంత పెద్ద కారణం నా కేమీ గోచరించటం లేదు కూడాను.”

సరస్వతి వూకొడ్తోంది కాని ఆ పెద్ద కారణమేదో బయటపెట్ట లేక పోతోంది. వాదిన చాకచక్యంగా మళ్ళీ అందుకుంది—

“అంతెందుకు? మీ అన్నయ్య వున్నారా? అంతలా చనువు యిస్తూన్నట్లగపడ్తారు కాని, అబ్బో సమయంవస్తే ఆయనమట్టుకు ఎంత మగతనం చలాయిస్తారని?”

“అలాగా!” అని ఇంకా చెప్పమన్నట్లు చూసింది సరస్వతి. “మీ వంశంలో ఉన్నదే ఒక గుణం, నీకు కోపం రాదంటే చెబుతాను.” సరస్వతి మందహాసంగా “చెప్పు. నాకు కోపమెందుకు?” అన్నది.

“మొండి పట్టదల, కోపం. అవతలివాళ్ళ పరిస్థితి— మంచిచెడ కూడా ఆలోచించకుండా తాము కోరినట్లే ఎందుకు జరక్కపోవాలి అని పంతగించుకోవడం మామూలే—”

సరస్వతి లోపల ఇలా అనుకోసాగింది—యీ వరసను తన్ను దెప్పటం లేదుకదా, ఏమో! అవును. ఉన్నమాటంటే తనెందుకు ఉలి కులికి పడాలి!

“అది కాదమ్మా, ఆ రోజు ఆయనగార్కి తలనొప్పి జ్వరమట. ఆ సంగతి నాకెలా తెలుస్తుంది చెప్పు. మధ్యాహ్నం వెళ్ళేముందు

క్లబ్బుకు వెళ్తున్నానని చెప్పి మరీ స్త్రీ సమాజాని కెళ్ళాను. ఆరోజు
 చాలామంది కలియటంవల్ల ఆ మాటా యీ మాటా చెప్పుకుంటూ
 కూర్చుండిపోయాం, బైట చల్లగావుంటే కొబ్బరిచెట్ల నీడను ఫేము
 కుర్చీలు లాక్కుని. నా చిన్ననాటి స్నేహితులు ఒకరిద్దరు కలిశారు.
 చెప్పొద్దూ—ఆ రోజు బాగా యెనిమిది దాటాకే యింటి కొచ్చాను.
 తప్పల్లా కొంచెం ఆలస్యంగా ఇంటికి రావటం-తను అంతక్రితం ఎన్ని
 మాట్లో రెండో సినిమాకు వెళ్ళికూడా అర్ధరాత్రి ఆపరాత్రి రావటం
 లేదూ-అవన్నీ పట్టించుకుంటామా? దానో మొదలెట్టారు ఎకనక్కాలు-
 మగవాడు తిరక్క, ఆడది తిరిగి చెడిందట. నాకు వొళ్ళు మండి నాలుగు
 రోజులు ఏడుస్తూ పడుకున్నాను. ఎందుకులే అన్న ముక్క అనలేదు.
 పలకరించిన పాపాన పోలేదు. అంతటితో వూరుకోవచ్చునా- పుండు
 మీద కారం జల్లినట్లు అమ్మకు పనివేళ్ళా ఒక కొంటివు త్తరం రాశారు.
 అసలే ఆవిడ అంతమాత్రం. అలుడు కూడా వ్రాశాక నాకు హితోప
 దేశాలు చెబుతూ చాటభారతమంత జాబు వ్రాసింది. ఇదేమిటని ఆయన్ను
 అడిగితే వెకవెకా దకపకా నవ్వు—మంచి చెడ్డా వుంటేనా....వూరుకో
 లేదు. కోపం కొద్దీ అనేశాను. నేనేమి కాపురాలు త్రవ్వుకుని లేచిపోయే
 మనిషి ననుకున్నారా—యింత కుళ్ళు మీ కడుపులో పెట్టుకుని ఎందు
 కొచ్చిన వెటకారమని—”

సరస్వతి సావధానంగా విన్నాక తన కథతో పోల్చుకోకుండా
 ఉండలేకపోయింది. ఎంత వద్దనుకున్నా తన విషయాని కొచ్చేసరికి
 తప్పంతా అవతలి వ్యక్తిదై నట్లుగా వాదించటానికి అంతరాత్మ ససే
 మిరా వప్పటం లేదు.

“లేదామా సరూ....” అంటూండగానే, “అయ్యో- పిల్లాణ్ణి
 ఒక్కణ్ణి వదిలేసి వచ్చామరా” అంటూ సరస్వతి గబగబా మెట్లు
 దిగింది.

లోపల అన్నగారు ఎత్తుకుని ఆడిస్తున్నవాడల్లా సరస్వతిని
 చూడడంతో “యిందే—అమ్మాయి” అని అందివ్వబోయాడు.

సరస్వతికి నవనాళ్ళు క్రుంగినట్లయి తలకాయ వాల్చి తప్పు

చేసిన మనిషిలా పిలవబడే అందుకుని అక్కడ నిల్చుకుంటూ నాలుగంగుల
దొడ్లోకి పరుగెత్తుకొచ్చేసింది.

వాదిన సరస్వతి చేతులోంచి లాక్కున్న కాగితం ముక్కును
చదవాలనే కుతూహలంతో నేరుగా పడకగదిలోకి వెళ్ళి బెడ్ లైట్ స్విచ్చి
నొక్కి తలగడ నానుకొని మెల్లగా కాగితపు మడతలను విప్పసాగింది.
ఆ రావటంలో మధ్యగదిలో కుర్చీలో కూర్చున్న ప్రసాదరావును కూడా
ఆమె గమనించలేదు.

ఎటువైపునుంచి వచ్చాడో ప్రసాదరావు గ్రద్దలా ఆ ఉత్తరాన్ని
కాస్తా ముక్కున కర్చుకుని నిశ్చలంగా వుడాయించే యత్నంలో
వున్నాడు.

ఆమెకు చాలా కోపం వచ్చిందనే చెప్పాలి. పరుషంగా “నామీద
వాస్తే అది మీరుగనుక చదివితే....”

“ఇందులో యేమిటి వుంది?”

“నాకు తెలీదు.”

“ఇది వచ్చి అబద్ధం. పోనీ ఎక్కణ్ణుంచి....?”

ఆమె యింకా కోపంగా “ఎక్కణ్ణుంచి? నా శ్రాద్ధంనుంచి.”

“అదికూడా నేనే పెట్టాలి. నాకు శ్రాద్ధం పెట్టేవాడు కలిగే
వరకూ నీకు శ్రాద్ధం కావాలనుకోకు.”

“ఏమిటి శుభమంటూ తిని కూర్చుని చావుల మీదకు పోతు
న్నారు” అంటూ వచ్చింది సరస్వతి. ఈ ముక్కులు అనే ధైర్యం
ఎట్లా వచ్చిందో వదినకు అర్థంకాలేదు. ఆశ్చర్యంతో “ఏదీ ఆవిడ
ఉత్తరం ఆవిడ కిచ్చెయ్యండి” ప్రసాదరావు రూక్షంగా “అయితే ఆవిడ
ఉత్తరం నువ్వెందుకు తీసుకుని చక్కగా మడతల్ని విప్పి కులుకుతూ
చదువుతున్నావు?”

“నే నేమీ చదవలేదు.”

సరస్వతి ఇద్దరి తగూ తీర్చే ధోరణిలో “నే నే ఇచ్చానరా
బాబూ! అందులో ఏమీలేదు. మా ఆడపడుచు చెల్లాయి వ్రాసింది.”

కథ అడ్డం తిరిగిందేమనుకుని—

“చెలాయా....ఇంకా మీ ఆయన చార్జీషీటు ఇచ్చాడేమో ననుకు

న్నాను నేను!”

ప్రసాదరావు మెల్లగా జారుకోబోతున్నాడు. వదిన గడుసు తనంగా “పాపం! ఎందుకు జారుకుంటున్నారు. ఏమి వ్రాసిందో మీరు కూడా వినండి. ఆనక మళ్ళీ నేను ఫలానా అని చెబితే నమ్మేస్థితిలో వుండరు” అనేసి, నవ్వుతూ “చిన్న ఉత్తరమరా—పెనసలుతో వ్రాసింది పాపం, చదువుతాను—మ. ల. స. వాదినకు చెల్లాయి నమ స్కారములు. అంతా క్షేమం. మీ క్షేమం, చంటివాడి క్షేమం బొత్తిగా తెలియటంలేదు. అన్నయ్య రోజు రోజుకీ మారిపోతున్నాడు. నాకు భయం వేస్తున్నది. ఈ మధ్యన నువ్వు వస్తావనుకుని స్టేషనుకు వెళ్ళాడు. సరే-ఆవేళ వస్తూ దారిలో ఒక కోతిని పట్టుకొచ్చాడు. దానికోసం ఎంత డబ్బు ఖర్చుపెడుతున్నాడో చెప్పటానికి వీలేదు. నేనూ మొదటో కాల క్షేపంగా ఎంతో సరదాపడ్డాను. కాని ఆ ప్రవర్తన చూస్తున్నకొద్దీ ఎందుకో నాకే దిగులువేస్తున్నది. ఆ కోతిని తెచ్చాడన్నానా- దానికి నీ పేరు పెట్టాడు. అందరితో అదినా భార్య- చాలా విశ్వాసంగా వుంటుంది అని చెబుతూంటాడు. ఇడంతా చూస్తూంటే నాకు నువ్వు ఎంత చప్పునవస్తే అంత మంచిదని తోస్తోంది. నా ఆరోగ్యం కొంచెం బాగు. నా వలన తప్పులుంటే క్షమించి వస్తావని తలుస్తాను. చిన్న నాన్నకు ముద్దులు. చెల్లాయి వ్రాలు.”

ఉత్తరం చదివాక వాదిన ఏమీ మాట్లాడలేదు. సరస్వతి తలను వాల్చి నేలచూపులు చూడసాగింది. ప్రసాదరావు స్థబ్ధతను భంగ

పరుస్తూ—

“బావ రోజురోజుకీ అచ్చం కోతిలా మారిపోతున్నాడే—”

ఈ హాస్యానికి ఎవ్వరూ నవ్వలేదు. వదినె కఠినంగా చూసింది. ప్రసాదరావు సర్దుకుని “వెళ్ళావా?” అని సరస్వతికేసి చూశాడు.

ఆ వెళ్ళావా అనటంలో దిగబెట్టివస్తాననే అర్థం ఎక్కడా సరస్వతికి తట్టలేదు. గ్రహించిన వదిన భర్త వాక్యాన్ని సర్దుతూ “నీకు వెళ్ళటం యిష్టంగా వుండకపోతే ఎందుకు- ఆయన్నే యిక్కడకు రప్పించే యేర్పాటు చేస్తేసరి!”

సరస్వతి వెంటనే “రారు” అనేసి మళ్ళీ చప్పున సిగుపడి పోయింది.

ప్రసాదరావు నసిగాడు. “నే నతను పంపమని వ్రాసినదానికి సమాధానం వ్రాయలేదు కూడా.”

సరస్వతి గబరాగా తలెత్తింది. అంతవరకూ తన్ను పంపమంటూ జాబు వచ్చినట్లే ఆమెకు తెలియదు. చెల్లాయి వుత్తరం పూర్తిగా యిప్పుడు బోధపడినట్లే.

ఆ రాత్రి పసిపిల్లడ్ని పక్కలో పెట్టుకుని యేడ్చినది యేడ్చినట్లే వుంది సరస్వతి. అప్పుడు యిల్లా అనుకోసాగింది—“నేనే పాపిష్టి దాన్ని. చేతులారా నా కష్టాలు కొని తెచ్చుకున్నాను. మా అన్నయ్యా వదినా నన్నెంత గౌరవంగా చూస్తున్నారో చెల్లాయిని ఆయనటా చూసుకోవటం సహించ లేకపోయాను. నా అసహనం నన్ను కోతిని చేసి పారేసింది. ఆయన కోతిని తెచ్చి దానికి నా పేరెట్టారని అభిమానపడి యేం ప్రయోజనం? ఎవరు విన్నా చివరకు నేను చేసిందే కోతిపని అంటారు. ఏ మొహం పెట్టుకుని నేను ఆ మహారాజు పంచలకు చేరుకునేది?” సరస్వతి ఆలోచనల బరువులో దొరికిన గంటలను గుర్తించలేక, కోడికూత విని అప్పుడే తెల్లవారిందా అనుకోసాగింది.

4

బుండీవచ్చి గుమ్మంముందు ఆగింది. చదువుతున్న పత్రిక పుటల్నొత్తిగించి ప్రసాదరావు ముందుకు చూశాడు. అప్పుడే ముగించి విడిచిన కాఫీ కప్పు వొత్తిగించటంకోసమని ప్రత్యేకంగా వచ్చిన వాడిననోరు తెరచి విస్తుబోయి చూస్తున్నది.

మెట్లదాకా వచ్చాక— “మేమేనరా— ఏమిటటా గుడ్లప్పగించి చూస్తున్నారు?” అంటూ పైకి రావటంకోసం వూతకర్రను బలంగా నేలకు అదిమి వెనుకకు వినిపించేలా—

“అమ్మీ—నువ్వుకూడా నాతో టుడుంగున యింట్లోకి జొరబడకు. పడుచుదానివి యింకా కాస్త— సామాన్ను లోపలకు చేరవేయించు.”

వాక్యం ముగియకుండానే అవతల చేతులోని సిగరెట్టును బహు చాకచక్యంతో నులిమేసి ప్రసాదరావు వాకిట్లోకి గబగబా నాలుగడుగులు వేశాడు.

గుమ్మంలో నిల్చున్న పార్వతమ్మ “ఏంరా నాన్నా, కులాసా? కాశీ వెళ్ళామని బయల్దేరదీస్తే వున్న పాళానా వచ్చేళాం! మీ నాన్న గారితో ఏదొచ్చినా నోట్లోమాట నోట్లో ఉండగానే కావాలి పనులు. లేడికి లేచిందే పరుగు.”

“నువ్వు లోపలికి నడు.... నేను చూస్తానే....”

తరువాత జట్కావాలాతో చిన్న యుద్ధకాండ పావుగంటసేపు జరిపి డబ్బులు మొహాన్న విసిరికొట్టాక, మెల్లగా లోనికి వచ్చాడు ప్రబుద్ధుడు ప్రసాదరావు.

అప్పటికే తల్లి కూతుళ్ళు సాశ్చర్యసంభ్రమాభిమానాల్ని ప్రకటించుకోవటం, కుశల ప్రశ్నలవరకూ సంభాషణ రావటం జరిగింది.

ప్రసాదరావు వచ్చి చూసిన దృశ్యంయొక్క సందర్భం యిది.

సరస్వతి తల్లిని రెండు చేతుల్తో పట్టుకొని వెక్కి వెక్కి ఏడుస్తున్నది. ముసలాయన చంకలోని పిలవాడు పండిన ఆయన మీసకట్టును చూసినంతసేపు చోద్యంగా చూసి, చేతుల్తో అందుకోవటంకోసం విశేషించి యత్నిస్తున్నాడు.

ప్రసాదరావు భార్య ఊరంత గొంతుకతో వార్తల్ని చదువుతున్న రేడియో గొంతు నొక్కివచ్చి, మెల్లగా సరస్వతిని దొడ్లోకి నడిపించుకు వెళ్ళింది. ఆడవాళ్ళు ముగ్గురూ విడిపోగానే ముసలాయన కళ్ళజోడును మనుమడి బారినుంచి భద్రంగా రక్షించుకొంటూ కొడుకు నుద్దేశించి “ఏమిటి కథ?” అన్నారు.

ప్రసాదరావు తన కేమీ తెలియనట్లు ‘ప్ప’ అనేసి ఊరుకున్నాడు.

“ఎప్పుడు రావటం?”

“నెలాశయి—”

“నాకు తెలియలేదే!”

కొడుకేమీ జవాబివ్వకపోవటం చూసి—“ఇదా.... నాకేమీ క్షేమ సమాచారాలు తెలియకపోవటంచేత ఒకమారు అట్లా వెళ్ళిరానా అని

కూడా అంటూ వచ్చాను. మీ అమ్మే—వట్టి చండోడి మనిషి. ఎదు
ఎండకు లాగితే దున్న నీడకు లాగుతానంటుంది.”

“వెళ్ళి రావలసింది. కథంతా అర్థమయ్యేది—” చేత్తో చిన్న
పూచిక పుల్లను విరిచి పళ్ళు కుట్టుకుంటూ నసిగాడు కుర్చీతో సహా
వెనక్కు నడుం విరుచుకుంటూ.

“హా హా—ఏదోవుంది” అన్నారు ముసలాయన.

పూచిక పుల్లతో గాలిలో సూచిస్తూ “ఇస్పదేం లాభం అను
కుని.... అటువంటి సంబంధం చేశాక—”

ముసలాయన ఒక్కమాటు బుజాల్ని దులుపుకుని చేతిలోని
కర్రను కుర్చీ వెనుక వ్రేలాడేస్తూ “ముసలాడి కబుర్లు నీకు పచ్చి పచ్చిగా
ఉంటాయిగాని, యీ తల పూర్తిగా పండేదాకా నొక్కరి చేశానా, దేశం
కాని దేశం.... అక్కడా ఇక్కడా ఉంటూ వచ్చానా, ఎన్నిరకాల మను
ష్యుల్ని చూడలేదు? అంతా ఒక్కలా ఉండరు. అదలావుంచు. ఎప్పుడూ
మనమే నెగాలనుకునే మన స్తత్వంకల మనుష్యుల్ని చూశాను. కొన్ని
సందర్భాల్లో గెలుస్తూ మళ్ళీ వోడుతూ జీవితం సాగించే వ్యక్తుల్ని
చూశాను. పట్టా విడువూ అన్నదుండాలి. అదిలేని వ్యక్తుల్లో అందులో
హామేకా మనమే ముందుండాలి. మనమాటే నెగ్గాలి అనుకునే వాళ్ళతో
జీవించటం ప్రమాదకరం. మీ అమ్మ ఉందా? అది కాపురానికొచ్చిన
క్రాంతలో వట్టి గొడ్డు. మొరాయింపటం కరవటం వుండేదికాదు. ఆఖరికి
నాకు తెలియకుండా అణా అర్ధా తీసి యే పోపుల డబ్బాలోనన్నా చేరేసి
ఒక పది రూపాయలు చేస్తుండేమో అని చూశాను, ఆ తెలివి తేటలు
కూడా లేవు. కాని అటాటి మనిషితో కాపురం నా కేమీ కష్టమనిపించ
లేదు. కాని మళ్ళీ మీ చిన్నత్త చచ్చిపోయిందిలే, నువ్వు పుట్టాక.
అంచేత తెలీదు. అవిడ మొగుడ్ని రాచి రంపాన పెట్టేదని నలుగురూ అను
కునేవారు. నాకేం మొహమాటం లేదు. అడిగేద్దామా అన్నంతవరకూ
వచ్చింది. కాని చూస్తూ చూస్తూ ఆడబిడ్డను నే నేమన్ను? ఒకమాటు దాన్ని
పుట్టింటికి తీసుకురమ్మంపే, నే నే బయల్దేరి వెళ్ళాను. గుమ్మం ప్రక్కనే
స్కూలు. ఆ బడిసిల్లు కిటికీ దగ్గరకు వస్తే పల్లంలో వీళ్ళ దొడ్లో అంతా
కనబడుతుంది. అప్పుడు వాళ్ళేదో అంటున్నారు. ఇది వాళ్ళను చెరిగే

స్టోంసె తిట్లతో. ఏమిటే ఆ పిల్లలు అంటున్నది అని అడిగాను రావటంతో. దానికి నా మీద కూడా కోపమొచ్చింది. తరువాత తెలిసింది. 'అయిన కాడికి అణా పరక—' అని పిల్లలు పిలుస్తారని. బజారుకి ఆ వూళ్ళో పనిమీద బయలుదేరితే ఏ గోడమీద చూసినా అయినకాడికి అణాపరకా. ఒక గుంట వెధవని పిలిచి 'ఏంరా.. ఆ మాట' అన్నాను. వాడు నవ్వుతూ పరుగెత్తు కుపోయాడు. నేను స్వతహా కొంటిమనిషిని—ఆరోజు దీపాలు పెట్టాక దారిలో ఎదురైతే 'ఏవిటి బావా—అయినకాడికి అణాపరక అని రాసుంది మీ యింటిమీద..' అని ఖర్మంజాలక నోరుజారాను. అగ్గిరుద్రు డయాడు. ఎలాగో తెలుసుకున్నాను. ఒకరోజున వుదయం 8 గంటలకు బజారుకని బయల్దేరి, ఏదో ఒక తోటకూరకట్ట, కాసిని వచ్చిమిరపకాయలతో అడుగు పెట్టాట యింట్లో. స్కూల్లో ఒకటికి బెల్లు కొట్టారు. అప్పుడు మీ శ్రిన్నత్త చింత రుప్పలాటి తలెసుకుని తడిసిన చీరతో వురుముకుంటూ వచ్చి 'ఏవిటి. తగలేశావు?' అందిట. 'ఫలానా—' అన్నాక 'ఎంత యింది?' అని గరించిందిట. 'అణా పరక—' అన్నాక అలస్యమయిం దని. శాపనార్థాలు పెడుతూ 'ఇంతేనా అయినకాడికి అణాపరక' అంటూం డగా స్కూలుపిల్లలు విని ఆ ముక్క పుచ్చుకున్నారు.

'ఇంతకథా నీ కెందుకు చెప్పానంటే, ఆవిడ పోలికే అచ్చంగా మన సరస్వతి.'

ప్రసాదరావు రూక్షంగా "మీ కనలు ఏం తెలీదు. మీరు దానికి చాలా అన్యాయం చేశారని నే ననబోతున్నందుకు ముందుగా యింత చరిత్ర చెప్పుకొచ్చారు. నాకు తెలుసు నాన్నా—ఇంకా ఏం కావాలి? నేల్చున్న పాశాన చంట్ బిడ్డతో ఇంట్లోంచి పొమ్మని ఆన్న మనిషికి ఏపాటి సంస్కారం వుంటుందనుకునేది?"

"అతనలాటి మనిషి కాడు." ముసలాయన సమర్థిస్తూ గట్టిగా అన్నారు.

ప్రసాదరావు క్షణంసేపు లేచి నిలబడి పరుషంగా—"మీరు చేసింది తప్పుకాదని సమర్థించుకోవటంకోసమే చూస్తున్నారు గాని మన దొరవం ఏ మాత్రం అతగాడు నిలబెట్టాడో ఆ విషయం ఆలోచించటం లేదు."

ముసలాయన యీలోగా “అమ్మీ కొంచెం ‘టీ’ పట్రా. సుష
 త్రుడు దేవతలకు పంచాంగాలు చెబుతున్నాడు.” అనేసి “కూర్చోర
 నాన్నా—కూర్చో....” అని ప్రసాదరావు నుద్దేశించి అన్నారు.

ప్రసాదరావుకు వోటమి యిష్టంలేదు. ఆయన వాదించి తనచేత
 అవుననిపిస్తారనే భయం లేకపోలేదు లోపల. అదిగాక స్వయానా కూతురి
 విషయంలో ఆయన అలుడిపక్షం తీసుకోబోవటం చూస్తే తనకే ఎట్లానో
 కచ్చగా వుంది. అందుకనే లేచి తప్పుకుపోవాలని చూశాడు.

ముసలాయన అన్నారు—

“ఈ ఒక్కమాట విను. నీకు తెలిసింది, చాలామంది అను
 కునేది, మనుషులంతా డబ్బుగలవాళ్ళు, లేనివాళ్ళు అనే. ఈ రెంటి
 మధ్యా సంబంధబాంధవ్యాలు పొసగవనే. పైగా యీ విభజనలో తప్పుం
 దంటాను నేను. మనుషుల్ని తత్వాలవారీగా విభజించి పరీక్షించా
 లంటాను. శాస్త్రీని నేను అట్లానే కొల్చి చూశాను. అతను యితరు
 లకు కష్టం కలిగించడు. ఇతరులు తనకు కలిగిస్తే ఓపికతో సహించి
 వూరుకుంటాడు. బస్, యిక నీవు వెళ్ళుచు.”

“మరి యీ జరిగిన రాద్ధాంత సిద్ధాంతాలన్నీ?”

“ఏ రాద్ధాంత సిద్ధాంతాలు....?”

“ఇదిగో, ప్రత్యక్షంగా కనబడుతున్నదే పుట్టింటికి తోలె
 య్యటం—”

“హా! అదా—ఏదో మాటామాటా వస్తే అమ్మాయే వచ్చే
 సుండచ్చు. మన బంగారమే మంచిదని అస్తమానూ. అనుకోవడం
 తప్పురా. ఎదటివాడి కంట్లో దూలం వెతికే ముందు మన కంట్లో
 నలుసు అఘోరించిందేమో చూసుకోవద్దూ!”

“చూసుకోవాలి—” అని కోపంగా అనేసి ప్రసాదరావు చర
 చరా వీధిలోకి నడిచాడు. సరిగా అదే సమయానికి ప్రక్కగదిలోనే
 వుండి యావత్తు కాకపోయినా కొంత కొంత విన్న ప్రసాదరావు తల్లి
 యీవలకు వస్తూ “ఇంకా కొంపలో అడుగుపెట్టి పదినిమిషాలు కాలేదు.
 ఏమిటి వాడినలా వెర్రెక్కిస్తున్నారు? ఏదో మర్యాదగా వచ్చాం—
 నాలోజులుండి మర్యాదగా వెళ్లాలని లేదా మీకు?”

“హుష్, వూరుకోవే—తగుదునంటూ వచ్చావు నడాన. నేను ధర్మంకోసం పాటుబడుతాను. ఎప్పుడు ఎక్కడెక్కడ ధర్మం నశిస్తుందో అక్కడలా పుట్టుకొస్తానని కృష్ణపరమాత్మ చెప్పలే గీతలో...”

“ఓహో—యిదే కామోసు ఆ అవతారం. చాలెండి. అనవసరంగా పిల్లల మనస్సులు నొచ్చుతాయి. వాళ్లేం అజ్ఞానులు కారు. ఎవళ్ళు వాళ్ళంత వాళ్ళు వాళ్ళయారు. మీరూరికే నోటికొచ్చినట్లలా....”

“నువ్వు ఘో—ముందు అవతలకి....” ముసలాయన గరించారు. మధ్యలో కోడలు వచ్చి—“మావయ్యగారూ మీకు వోల్టీను తెచ్చేదా....” అని సమాధానంకోసం నిలబడ్డది.

“ఏవి మర్యాద? ఏవి మర్యాద? చూడు పిల్లలంటే అలా న్నండాలి.” ఆవిడకు వినిపించలేదు ఆ మాటలు. మళ్ళీ అందుకుంది.

“ఐతే మీరు ఏవిటి అమ్మాయిని-దాన్ని కాస్త పలకరించారా?” ఆయన ముఖం కుంచించుకుని “పోదూ-నీ తెలివికి సంతోషిస్తున్నాను. నేను ఆ విషయం ఎత్తితే అది చిన్నబుచ్చుకుని ఏడవదూ—”

ఇంతలో వోల్టీను పుచ్చుకుని వచ్చిన కోడలును పరామర్శగా “మీ అమ్మా అంతా బాగున్నారా? జాబు లొస్తున్నాయా?”

తల వూస్తూ కప్పును బల్లమీద వుంచి—“అత్తయ్యా..... మీరు....” అంది. ఆవిడ అధికార పురస్కరమైన ధోరణిలో—

“నాకేం అక్కర్లేదమ్మా. అబ్బ! అందులో ఏదో కోడిగుడ్డు సొనక్కుడా వేస్తారట. రామ! రామ! ఆ వోల్టీన్నూ అవీ అట్లాటి సూకరాలు బ సీవాళ్ళూ నాగరికులు మీకుగాని....”

ముసలాయన లేచారు. మీది సిల్కుకండువాని ఎక్కడ తగిలించటమా అని యిటూ అటూ చూస్తున్న ఆయనకు ముసలావిడ మాటలు వినిపించాయి. చేతిలోని కండువాని అందుకోవటంకోసం వస్తున్న కోడల్నుద్దేశించి—పద్యం చదివే ధోరణిలో “రుచిపాకము నాలుకగా కెరుంగునే, తెడ్డది కూరలో కలియ’ అని వూరికే అన్నాడూ భాస్కరశతక కర్త.”

ఆ అమ్మాయి కండువా వంకీని తగల్చటంకోసం అక్కడ నుంచి నిష్క్రమించాక ఆవిడ యీ అన్న ముక్కలకు వూరుకోలేదు.

“పిల్లదగ్గర అట్లా తీసిపారేస్తూవస్తే నేనంటే యేమన్నా చీమ
కాలంత గౌరవం వాళ్ళకిక ఎందుకుంటుంది?”

“అందుకే అన్నారే వెర్రిదానా—మొగుడు తిడితే మొగసాల
వాడూ తిట్టాడని.”

“నాకు గౌరవం లేదని ఎలానూ తెలుసు. మీతో దేనికి
గాని వాదన, అమ్మాయి సంగతి కాస్త కనుక్కోండి. మీరు వెళ్ళ
టమో, అతగాడికి కబురు చెయ్యటమో—”

“ఏమని-నువ్వు కాస్త నోరు మూసుకుంటే అన్నీ అవుతాయి.
కాశీనుంచి వచ్చేప్పుడు చూద్దాములే.”

“దారిలో పనిగదా?”

ముసలాయన క్రుద్ధులై నిస్సాకారంగా—“ఇప్పుడు నావల్ల కాదు.
వచ్చేప్పుడు చూద్దామన్నానుగా.”

ఆవిడ ప్రక్కకు తిరిగి చెంగుతో కళ్ళ నొత్తుకుంటూ బొంగురు
చేసుకున్న గొంతుకతో “అంతే దాని ఖర్మ. రేపు ప్రొద్దున్న నలుగురూ
ఏవమ్మా, మీ అమ్మాయి యింకా యిక్కడే వుండేమంటే నేనేమని
చెప్పేది? నలుగురూ నన్ను దుయ్యబట్టుకుంటారు గాని....”

ఆయన ఒక్కమారు లేచి నిల్చొని—“చాలాలు యింక అధిక
ప్రసంగం చెయ్యకు. ముందు నువ్వే మా అమ్మాయిని వాదిలేశాడని
నలుగురిలోనూ చాటొచ్చేటట్లున్నావు.”

“హవ్వ! రామ! రామ!” అనేసి ఆవిడ నెమ్మదిగా అక్క
డుంచి నిష్క్రమించే లోపున ఆయన నున్నటి తలను పదే పదే
రాసుకుంటూ పచార్లకు ప్రారంభించారు. దూరంగా నేలమీదకు
గంటన్నర క్రితమే వదలి వేయబడ్డ మనువడు అక్కడే నిద్రతీసి
అప్పుడే లేచి మెడను రిక్కించి తాతగారి పచార్లను బుర్ర రాసుకోవ
టాన్ని పరిశీలనగా చూడసాగాడు. కాని అట్లా వాడు ఎంతోపేపో పెద్ద
మనిషి తరహా అభినయించలేదు. చరచరా మోకాళ్ళతో ప్రాకి ఆయన
అప్పటివరకూ కూర్చున్న కుర్చీ ముందు ఉండే విరుగుడు చేవ గుండ్ర
బల్ల క్రిందకు చేరి, అంత క్రితము ప్రసాదరావు నలిపి విసిరేసిన సిగ

రెట్టు పీకలను సునాయాసంగా ప్రోగుచేసి వాటితో ఆడుకోవటంలో నిమగ్నుడయాడు.

తాతగారు ఆలోచనామగ్నులై ఇట్టుంచి అటూ అట్టుంచి ఇటూ ఓవలీను అరిగేదాకా పచారు చేశారు కాని బలక్రింద ఆడుకుంటున్న మనుమణ్ణి పోల్చుకోలేకపోయారు.

ముసలావిడ వంటలోకి దిగింది. కోడలు బహు జాగ్రత్తతో మడిగట్టుకుని ఆవిడకు అదీ యిదీ సరఫరా చేస్తున్నది. కాని యీ వ్యవహారంలో ఏమాత్రం హెచ్చు తగ్గులు వచ్చినా అత్తగారు సహించి వూరుకోదు—“నేను కాపురాని కొచ్చిన క్రొత్తలో.....” అంటూ ప్రారంభిస్తుంది.

ఇదివరకే అంతమాత్రపు పని—సరస్వతి కిప్పుడు చేతినిండా తీరిక. గంటసేపు కూర్చుని తీరిగా జడ అలుకున్నది. తరువాత తువ్వలు సబ్బు బిళ్ళ పుచ్చుకుని స్నానాలగదిలోకి వెళ్ళింది. “అయ్యో, యింత నిదానంగా పనులు చేసుకుంటూ కూర్చుంటే అవతల వంటా అదీ చూసుకోవాలి, ఇట్లు చక్కబెట్టుకోవాలి” అనటానికి యిది తన యిల్లు కాదు. ఈ పనులు పూర్తిచేసి సకాలంలో అందించవలసిన ఆ బాధ్యత, అదీ తనకు లేదు.

అది చాలా చిన్నగది. ఒక ప్రక్కంతా పొగతో నల్లగా మసి బారిపోయింది. క్రిందగా ఒక పెద్ద పొయ్యిలో భగభగ మండుతున్నవినాలుగు పెద్ద కట్టెలు. ఆపైన వెడల్పైన నల్లటి రాగి గాబు. అందులో రెండుబిందెల నీళ్ళు ఏకధాటి సలసలా మరుగుతాయి. కట్టెలు బాగా మండుతున్నవేమో, ఒకవైపు నుంచి శెగలు వస్తూండగా, సరస్వతి తలుపులు బిగించి, కుర్చీపీటను లాక్కుని, అందు మీద ఒక కాలు నుంచి పోసుకుంటూ నీళ్ళు - మధ్యమధ్యను వొళ్ళు రుద్దుకున్నచోటే మళ్ళీ మళ్ళీ రుద్దుతూ గంటన్నరసేపు జలకమాడింది. అంతసేపూ తన వొళ్ళు తాను చూసుకుంటూనే వుంది. చేతులు నీళ్ళను పాశంగా తొలుపుతూనే వున్నాయి. స్నానం పూర్తవుతూనేవుంది. కాని మనస్సు మనస్సులో లేదు. ఇప్పుడు తన బ్రతుకు పరీక్ష తప్పిన కుర్రవాడి మోస్తరయింది.

అంత వేడినీరు శరీరంమీదుగా పరుగెడుతున్నప్పుడు సరస్వతికి తన కాపురం మొదటి దినాలు గుర్తుకొచ్చాయి. ఆ ఆలోచనలుగూడా 'సంబంధపు చర్యలు—' అట్నుంచి 'పెండ్లిచూపులు'—'బీదా గొప్పా తారతమ్య వివరణ'—పలువురూ పలువిధాలుగా చేసిన సూచనలు, ఎలాగో అయిన పెండ్లి, మధుపర్కాలు, దండాడింపు అన్నీ చకచకా తిరిగిపోయాయి.

అటు తరువాత శాస్త్రిని గురించి తియ్యగా వూహించటానికి మొదలు పెట్టిన రోజునుంచి, అతణ్ణి చూడగానే ఎవరో వెనుకనుంచి వచ్చి గిలిగింతలు పెట్టినంత వుత్సాహంతో పులకలెత్తిన తను. ఏ రోజుకోసం యువతీ యువకులు రాత్రిళ్ళూ పగళ్ళూ వువ్విళ్ళూరుతూ ఆలోచిస్తూంటారో, ఆ దినం-తను ఎట్లా వర్తించింది, ఏమేమి చేసింది ఒక్కమాటు గుర్తుకు తెచ్చుకోకుండా వుండలేకపోయింది సరస్వతి.

సరస్వతి కప్పటికి యింకా పదహారేళ్ళు నిండలేదు. వోణీలు మానేసి కూడా ఏడాది పూర్తయిందో లేదో—యింటికి వచ్చిన అమ్మలక్కలంతా 'పిల్ల ఎత్తరి-మనిషవుతుంది.' అంటూంటే ఆ ముక్కలు బోధపడక పోయినా వాటివెనుక ఏదో తీయటికల వున్నట్లు అనిపించేది తన మటుక్కి. ఆ రోజుల్లో ఎంతసేపూ దృష్టి ముస్తాబుమీదే వుండేది.

పండగలకు పిల్చినప్పుడల్లా శాస్త్రి వస్తూండేవాడు. మొదటిసారి చెల్లెల్నుకూడా వెంటబెట్టుకొస్తే, ఆ పిల్లను తాను ఎంత వేళాకోళం చేసింది—ఏదో వంకను ఆమె బట్టలనో అలవాట్లనో హేళనగా తీసికట్టుగా విమర్శించినదీ, అవన్నీ గుర్తుకొస్తున్నకొద్దీ సరస్వతి యిప్పుడు విచారించకుండా వుండలేకపోతున్నది. ఒక్క లేనితనాన్ని మాత్రమే శాస్త్రి తమ యెదుట విధిలేక ప్రధర్మించవలసివచ్చినపుడు అతను బికారిలా వుంటాడని, మావగారివద్దనుంచి వచ్చినప్పుడల్లా డబ్బు గుంజుకు పోవటమే ప్రధానాశయంగా పెట్టుకున్నాడని తనవారు ఆఖరికి తల్లికూడా ఆ నోటా ఆ నోటా తనముందరే అంటూ వచ్చినప్పుడు అభిమానవతి యైన మరొక స్త్రీ యేం చేసేది? తను మాత్రం యివతలిగట్టునే నిలబడి చేతుల్ని కట్టుకుని నలుగురూ తిరస్కారంగా అనుకునే మాటలకు వూతాన్ని యిస్తూ ఎంత ముఖావం నటించలేదు? ఆ రోజున అమ్మ

లక్కలు తాంబూలాలు తీసుకున్నాక కొంగున కాసు ముడివెయ్యలేదని, అంతమాత్రం లేకపోయిందా అన్న భావంతోనే తెల్లవారూ తలుపు నానుకునే నిలబడి పెడముఖంగా వుంటే అతనేమన్నాడు? పల్లె తుమాట అనకుండా గుప్చప్గా మూడురోజులూ ఖైదులో కూర్చున్నట్లు గడిపి మళ్ళీ వచ్చాక తీసుకువెళ్తానని అనేసి దాటుకున్నాడు తన బారినుంచి. అవతలవాళ్ళు తీసుకెళ్ళటం కోసం మనిషిని పంపినప్పుడు కూడా యెడ్చి యములోకానికి పోతున్నదానిలా పెద్ద పెద్ద రాగాలతో వెళ్ళినప్పుడు స్టేషనులో అతను ఎదురువచ్చి ఎంతో మర్యాదగా యింటికి తీసుకువెళ్ళాక కూడా మూడు నెలలు తను ఎన్ని చెరువుల నీళ్లు త్రాగించినా పైకి ఏమన్నా తేలాడా! అటువంటి శాస్త్రిని తిరిగి నలుగురూ కోతి అంటూండటాన్ని తను యీ మాత్రం పరిజ్ఞానం వచ్చాక కూడా వింటూ సహించి ఎంతకాలం ఎట్లా ఊరుకోగలదు? ఇప్పుడు పిచ్చివాడు కూడా అవుతాడేమోనని చెల్లాయి వ్రాసింది. ఎవరు కారణం? తనే. తనే. తనే. తనమూలకంగా అతడు సర్వనాశనమౌతాడు. దేగిసాలోని నీళ్లన్నీ కర్చయాక యివతలకు వచ్చిన కూతుర్ని ఉద్దేశించి-“ఎక్కడున్నావే, ఇంత సేపూ స్నానమేనా....” అన్నది తల్లి.

“ఆ” అనేసి గడప దాటుతుండగా చంటివాడు ఆడుకుని వదిలేసిన గిలక్కాయి ఎర్రగా దృష్టిని పడ్డంతో సరస్వతికి ఒక్కమాటు వొళ్ళు రులుమంది. “పిలవాడు ఏమైనటు?”

చిన్న గుడ్డతోనే నాలుగు గదులూ అలంగం తిరిగి వంట యింట్లోని వదినగారి వద్దకు వచ్చి తడబడుతున్న గొంతుకతో “నాని గాడేడి?” అంది.

ఆవిడ చెంబును క్రింద ఉంచుతూ “వాకిట్లో లేడా—ఇందాక చూశానే!”

“ఏమోనమ్మా....!” అంటూ మళ్ళీ దొడ్డంతా కలయతిరిగింది. పొయ్యిదగ్గర కూర్చుని సంతనగా వండుతున్న ముసలావిడ పోపుకోసం మాడబెట్టిన బాణల్ని యిటుక ముక్కలతో గమ్మున దింపి “అయ్యో నా కూతురా-ఎక్కడ వదిలేశార్రా బిడ్డను-చప్పున వెతకండి. చప్పున వెతకండి” అంటూ ముందరగా నూతి దగ్గరకు పరుగెత్తింది.

తల్లి నూతి దగ్గరకు దారితీయటంతో బెంబేలుపడి సరస్వతి గుడ్లనీరు గ్రుక్కుకుంటూ అనుసరించ సాగింది.

“అశ్చర్యంగా ఉండే!” అంటూ వదినగారు ఇల్లంతా చుట్టివచ్చి అంతక్రితమే పచార ను ముగించి మధ్యగదిలో నరసారావుపేట కుర్చీలో పరుండి అర్ధనిమీలిత నేత్రాలతో ఆలోచిస్తూన్న ముసలాయన్ను అడిగింది. “పిల్లవాణ్ణి ఎక్కడన్నా చూశారా?” అంటూ.

ఆయన హఠాత్తుగా విన్నారేమో ఆ లేవటంలో టప్పుమని ముక్కుమీదనుంచి కళ్ళజోడు జారి గచ్చుమీదపడి బ్రద్దలయింది. కోడలు ఆ ముక్కల్ని ఏరటం కోసం నేలను వంగినప్పుడు టీపాయి క్రిందచేరి ఆడుకుని అలసి నిద్రపోతున్న పిల్లకుంక ఒక మూలను సాక్షాత్కరించాడు.

“ఇదుగోనరా యిక్కడున్నాడు—”

గుమ్మందాకా నడిచి ఎండలోకి గాబరాగా చూస్తున్న ముసలాయన “యేడి యేడి” అంటూ వచ్చి “అమ్మ దొంగా, ఇందాక నేనే అబ్బాయితో మాట్లాడుతూ మాట్లాడుతూ నేలకు వదిలేస్తే దీని క్రిందకు జేరాడు గావును” అని పూర్తి చేశారు.

ఎరువెక్కి ధారలు గట్టిన కన్నీళ్ళతో తడిసిన సరస్వతి ముఖాన్ని చూడగానే తండ్రి హృదయం చప్పున కరిగి “ఇదుగోనమ్మా” అంటూ అందిచ్చిన చేతుల్తో తలమీద నెమ్మదిగా నిమిరి “ఎంత గాబరా పెట్టేశాడో ఇంటిలపాదినీ వీడు. అమ్మ ముండా! కళ్ళజోడు కూడా విరిగిందిరా నీ మూలాన.”

మాటలో అడ్డువస్తూ అమ్మమ్మ “ముండా గిండా అనకండి వాడిని. వాడికి మీ పేరే పెట్టారు కూడా.”

సరస్వతి చెంగుతో నీళ్ళు వొత్తుకుంటూ పిల్లవాణ్ణి తీసుకుని వెళ్ళబోతోంది. గొంతు నవరించుకుని అన్నారు తండ్రి—“ఏమే అమ్మాయి. మాతో కాశీ వస్తావా?—యాత్రలు చేసొద్దుగాని.”

మడిలోవున్న పెద్దావిడ నోరు నొక్కుకుంటూ—“దాన్నెందుకండి కాశీ ప్రయాణం చేస్తారు?” అంటూ అడ్డుపుల్ల విసిరింది.

“అది కాదే భడవా-ఏమన్నా పాపాలు చేసుంటే అవన్నీ గంగలో డిగ్గేసుకుంటానికి.”

“అది కుర్రపిల్ల-దానివల్ల ఏయే పాపాలు జరిగుంటాయని-”

“ఏయే పాపాలా-మొగుళ్లను యేడిపిస్తే వచ్చే పాపాలు.”

“చాలెండి ఎవరై నా వింటే నవ్విపోతారు?”

“అయ్యో ఖర్మమా-అస్తమానూ ఎవరో వింటారు, ఎవరో దో అంటారు అని ఎవరికోసమో బ్రతుకుతున్నట్లు అఘోరిస్తావేమిటి? ను ఆడ జాతి చేసే ఘోరాల్లో భర్తలను క్షోభపెట్టి ఆలోలక్షణా అనేట్లు కెయ్యటం వుందే-దానికోసం కాళీ వెళ్తే జీవితంలో ఒకమాటు మంచిదంటాను నేను.”

“మరి మీరెందుకు అయితే-”

“అలా అడుగు లెక్క చెబుతాను. మీరు చేసే దరిద్రగొట్టు పనులన్నీటికీ చిత్రగుప్తు డిదగర జవాబుదారీ వహించేది మేము. అంటే మేం నేసుకున్న పుణ్యమేదన్నా వుంటే అది కాస్తా మీ మూలంగా బ్యాంకులో కబ్బులాగా హరించిపోకుండా వుండేందుకు.”

“అయ్య బాబో-మీరు దేముడితోకూడా గీచి గీచి బేరమాడే బట్టున్నారు పాపపుణ్యాల విషయంలో.”

“బేరమా-నా ఎదురుగుండా వచ్చి నిలబడితే భగవంతుడికీ కూడా లెక్కల్లోకి గుణింతాల్లోకి దింపి చివరకు కొనరు వేయించు పుంటాను. రాధేశ్యామ్. రాధేశ్యామ్. వెళ్ళండి వెళ్ళండి. నా కళ్ళజోడు ఆయువు మట్టం కావటానికికొచ్చింది యీ హడావిడి. లేకపోతే నిజే వ్రంలా యింట్లో వున్న బిడ్డడికోసం-ఒకరు వీధిలోకి ఒకరు నూతి లోకి పరుగులుచ్చుకున్నారు. చీ! చీ!”

సరస్వతి యీ సందట్లో నెమ్మదిగా జారుకుని మరోచీర మార్చి పిల్లడికి పాలు గట్టాపట్టి చాపపర్చుకుని నెమ్మదిగా చిన్నకునుకు తీయటాని కారంభించింది. ఆ పసివెధవ! కాళ్లను తపాతపా కొడుతూ కేకలు పెడుతూ కేరింతలు గొడుతున్నాడు.

ఆ రోజురాత్రి ఉన్నట్లుండి సరస్వతి హఠాత్తుగా ఒక నిర్ణయాని కొచ్చేసింది. తెల్లవారి లేచాక ఎందరు చెప్పినా వినలేదు. ఎదురు మాట

లాడినవారందరితో చెడామడా తగులాడేసింది. ప్రసాదరావు అధికారం కూడా పనిచెయ్యలేదు. బలవంతాన తండ్రి జేబులోని పర్సు లాక్కునో పది రూపాయలు చేత్తో పుచ్చుకుని నే నివ్వాలే వెళ్తానని మంకుపట్టు పట్టి ప్రయాణమయింది. ముసలాయన తప్పనిసరిగా స్టేషనుకు వెళ్ళి టికెట్టు కొని యిచ్చి వచ్చారు. ఆ రాత్రి వదిన “నేను చెప్పినా మీ చెల్లెలు కోతి—” అని భర్తను గేలిచేసింది నవ్వుతూ.

5

సాయంత్రం ఎర్రబడ్డది. సరస్వతి ముఖాన కూడా, కారే చెమట లకు అలుముకుపోయిన కుంకుమర క్రిమను, చూసికూడా చూడనట్లు తప్పుకు నిల్చున్నాడు శాస్త్రి.

మళ్ళీ సజ్జబుట్ట—మరచెంబు, పాస్కు, ట్రంకుపెట్టి ఒక్కటొక్కటే రిక్తాపాలా తెచ్చి యింట్లో పడేస్తున్నాడు.

వెలిగిస్తున్న బుడ్డిదీపాన్ని గోడనున్న మేకుకు చేర్చి మసక చీకటిలో “ఎవరన్నయ్యా—” అంటూ వచ్చింది చెల్లాయి.

క్షణంసేపు మాటలాడకుండా చూస్తూ నిలబడ్డ మానవాకారం నిశ్శబ్దంగా అక్కడనుంచి నిష్క్రమించింది.

సరస్వతి పోల్చుకోలేక పోలేదు. బికారిలా పెంచిన గడ్డంతో నల్లటి మురికితుండు నొకదాన్ని చుట్టుకుని స్తంభంవారనుంచి మిడి గుడ్లు పెట్టుకుని చూస్తున్నది ఆ మనిషే—అతగాడేనని.

సరస్వతి చంక నుండి పసికుంక నేలకు జారబోతున్నాడు చెల్లాయి చప్పున అందుకుంటూ “—నువ్వా వదినా— యిల్లు ఎట్లా పోల్చుకున్నావు?”

సరస్వతి కొంగునున్న ముడిప్పి మూడుపావలా కాసులు యివ్వబోయింది. రిక్తావాడు తలను ఫంకిస్తూ “ఏం దమ్మగోరూ—అ యిది కాదని యి యిది, యి యిది కాదని అది వూరు సగానికి తిప్పిస్తే—ముప్పావులా డబ్బులేనా, రూపాయన్నర బేరం. నా నుచ్చుగోనం చే వుచ్చుగోను.”

సరస్వతి నీరసంగా—“అంతే—నా దగ్గర అంతకన్నా లేదు. వెళ్ళు వెళ్ళు. ఇచ్చిన డబ్బుల్లో తృప్తిలేకపోయాక, ఆందుకనే మీకు కూడా గుడ్డా వుండదు.”

ఇచ్చిన ముప్పావులాను గడప మీద వుంచి—“అమ్మగోరూ-నాకాడ తిరకాసు పనికిరాదండీ, మీ డబ్బులు మీరు ఇచ్చేస్తేనే సంగోరు దక్కుతుంది.”

అంతసేపూ కావడి బుజాన్నేసుకుని సందు మార్గాన నీళ్ళను తెచ్చి జేరవేస్తున్న శాస్త్రి ఎదురు రొమ్ము మొచ్చెమటలు కారుతూండగా కావడి బద్దను పుచ్చుకుని నేలను పొడుచుకుంటూ “ఎవరి సంగోరురా దక్కంది?” అని పళ్ళు పటపటా పిండి ఉరిమినట్లు చూశాడు. అంతవరకు యింట్లో మగవాళ్ళు కూడా ఉన్నారనే జ్ఞానంలేని రిక్వావాలా “ఇసుమంటి బేరాలు నొండు తగిలే నోజుకి నా సామిరంగా! గంజి మెతుకులు కూడా పోవు నోపలికి” అని నెమ్మదిగా తోక ముడిచాడు.

“ఇవిగో మంచిసీళ్ళు వదినా!”

సరస్వతి గుటగుటా రెండు చెంబుల్నెత్తి నోట్లో పోసుకుని—

“అమ్మయ్య” అనుకున్నాక “ఇప్పుడు నీ వంట్లో ఎట్లాగుంది?”

“ఫరవాలేదు. ఇంటికి వెళ్ళమన్నారు. శుక్రవారం శుక్రవారం

రిక్వా మీద వెళ్ళి యింజక్షన్లు తీసుకుంటున్నాను.”

చెల్లాయి చంకలోని కుర్రకుంక నెమ్మదిగా బాకాపట్టి యేడుపు లింకించుకున్నాడు.

“పాలు కలపాలి కామోసు వీడికి—”

“ఆ యిందాక రైల్లో యివ్వటమే మళ్ళీ పట్టలేదు.”

“ఆ బుట్టలో వున్నాయా పాలడబ్బా-సీసా అవీను....”

“ఆ.... నేనిస్తానే. నువ్వెందుకు లేవటం?”

“పాపం యేడుస్తున్నా డొదినా—”

“ఏడవనీ వెధవేడుపు....”

“వేడినీళ్ళు కావాలి కాబోలు. కుంపటి అంటించనా?”

“నాకు చెప్పు. నేనే అన్నీ చూసుగుంటా. నీకు తెలీదమ్మా

నీకు కూడా వరసాగా పిల్లలు కలిగితే.... యిట్లాటివన్నీ — అప్పుడే
అలవాటవుతాయి.”

“పో — వదినా, సరదాకు పిల్లడికి పాలుపడతానంటే —”

“అదే — మొదటో సరదా, ఆ తరువాత బురద.... యిండ
లోంచి పీక్కుందామన్నా తెరిపి ఉండదు చూడంటే....”

చెల్లాయి లేచి బొగ్గులు కుంపటి చేర్చి నిప్పు వెలిగిస్తూ

“చాలా చిక్కావే వదినా....”

సరస్వతి తన దగ్గర పాలు కలుపుతున్నది నెమ్మదిగా తలెత్తి
“ఏదో నువ్వైనా అడిగావు ఆ మాత్రం - అందుకే సంతోషిస్తున్నా.”

చెల్లాయి “అన్నయ్య వస్తున్నాడు....” అని గొంత
కుందించి —

“ఈ యిల్లు నీ కెట్లా తెలిసింది చెప్పు — ఇంత మూల. డాబ్బా
గార్డెనులోంచి చెంగల్రావు పేటకు వచ్చేకామే —!”

“నోట్లో నాలికుంటే అన్నీ తెలుస్తాయి. నాకేం సిగ్గు, మొహ
మాటం, బిడియం లేవు. ఇదివరకేమన్నా వుంటే ఆ కాస్తా యిప్పుడు
హరించుకు పోయాాయి. ఎవర్నన్నా అడగ్గలను, ఏ విధంగానన్నా యీ
యిల్లు పట్టుకోగల్గు అనుకున్నాను. అంతే.”

“పోనీలే — ఎల్లా వుంది?”

సరస్వతి నాలుగు మూలలా పరిశీలనగా చూసింది. అది మున్న
పటి వాటాకన్నా చిన్న — (అద్దె భరించలేక కాబోలు) గూభ్యంలా
మూసుకుపోయి నేలబారున వుంది. గాలి వెలుతురూ తక్కువ. ఇహో
లోపల, ఎక్కడ సామాను అక్కడే — నానా చిందరగానూ వుంది.
గుమ్మం ఎదురుగుండా పెద్ద వేపచెట్టు. నిత్యమూ బోలెడు రొట్ట
రాల్తుంది. దారివెంట బస్సులు బళ్ళూ మనుష్యుల కాలిదుమ్మా అంతా
యీ యింట్లోనే వుంటుంది.

సరస్వతి లేచి దొడ్లోకి వెళ్ళింది. అక్కడ ఎల్లా వుందో చూడా
మని. అటువైపు నొక పెద్ద బాదంచెట్టు.

అప్పుడే మెరుపు మెరిసినట్లు తన అన్నగారి యింట్లోని సొక

ర్యాలు, అన్ని హంగులూ, విరుగుడు చావ టీపాయి దగ్గర్నుంచి ఫిలిప్పు
రేడియో పెటె వరకు జాపకం వచ్చాయి.

మరే తే అక్కడే ఎందుకు వుండలేదు? ఇక్కడికి యీ ఎత్తు
పల్లాలు గతుకులోకి దేనికిగాను తిరిగి వచ్చింది?

సుఖాన్ని కాని దుఃఖాన్ని కాని కలిగించేది-పొందేది మనస్సు.
ప్రాపంచికమైన యీ వస్తువుల్నుండి వచ్చేవి అనుభూతులే—ఫిలిప్పు
రేడియో సెట్టు, వాక్కుహాలు చిన్నకారు, నాలుగంతస్తుల మేడ—
మనుషులు కోరదగవే. కాని పూరికొంప యింటినిండా దుమ్ము గతుకులు
పల్లాలు, ఒకటి వుంటే ఇంకొకటిలేని సంసారం-యిందులోనే గడుపు
కుంటూ కూడా మనస్సు దివ్యమైన అనుభూతుల్ని రుచి చూడగలదు.
మనుష్యుల్ని వాళ్ళ సంస్కారము మనస్సు యొక్క అంతస్తుల్ని బట్టి
గాని కొలిచేది, బ్యాంకు ప్యాసుబుక్కు బాలెన్సు నుంచి కాదు. లోకం
అనుకునేట్లు ఉత్తమ తరగతి జీవితం ఉన్నత భోగా ల్ను భవించ
టమే ఐతే—సరస్వతి నిష్కారణంగా నిలుచున్నపాశాన ఎందుకు
విశాఖపట్నం ప్రయాణం కడుతుంది? ఏది వున్నా యేది లేకపోయినా
'నాది' అనిచెప్పుకునే హక్కుకోసం ఆడ-మగా పోరాడాన్ని బట్టి చూస్తే
స్వేచ్ఛకోసం స్వాతంత్ర్యంకోసం అన్ని రంగాల్లోనూ పెనుగులాట
సాగించటం ఎంత సహజమో చప్పున తెలుస్తుంది.

సరస్వతి ఏమీ వులక్కుండా పలక్కుండా ఆ దొడ్డిగుమ్మా
న్నానుకుని అట్లా ఎంతసేపో నిల్చుండిపోయింది.

పిల్లడికి పాలుపడుతున్న చెల్లాయి అన్నయ్యతో మాటాడు
తున్నది కాబోలు అని: అనుకుని తృప్తిపడసాగింది గుంటవెధవ 'తా...
త్త.... త్త.... త్త.... త్త' అని చేతుల్ని చరుస్తూ గచ్చు మీద దీపం
వైపుకు వురుకుతున్నాడు హడావిడిగా.

అంతసేపూ సరస్వతి చూడలేదు గాని బాదం చెట్టుక్రింద. రాతి
మీద కూర్చుని చిన్నమాసిన కొళ్ళాయి గుడ్డతో శాస్త్రి ఏదో ఆలో
చిస్తున్నాడు.

ఆకాశంలో అంతకుముందు గుంపులు గుంపులుగా చేరిన నీలి
రంగు మబ్బుల షుద్ధ్యనుంచి త్రోవను చీల్చుకుంటూ చందమామ పైకి

పైకి వస్తున్నాడు. ఆ వెన్నెల ఒక్కమాటు విచ్చినట్లయింది. బాదం చెట్టు కొమ్మల మధ్యనుంచి శాస్త్రి వీపు మీద కూడా వెన్నెల పడుతోంది. పగలల్లా ఎండలకు మాడివున్న నేల నెమ్మదిగా చల్లబడుతోంది. బాదం చెట్టుక్రిందనుంచి చూస్తే పల్చని శరీరం—తెల్లటి నీలిరంగు అంచుల చీరలో గుమ్మం వద్ద నిలబడ్డ సరస్వతి చాలా మనోహరంగా అగ్ర వదొచ్చు.

హఠాత్తుగా ఆమె దృష్టి శాస్త్రిమీద పడ్డది. తక్షణం చెట్టు నీడకు నెమ్మదిగా అడుగులేసుకుంటూ వినీ వినిపించకుండా అంది—“ఇక్కడ కూర్చుని వొక్కరూ ఏం చేస్తున్నారు?”

“అదంతా నామీద కోపమేనా....?”

ఒకటి రెండు బాదవాకులు పుటుక్కున విరిగి నేలకుపడ్డ శబ్దం విన్నా అతడి వద్దనుండి సమాధానం లేదు.

వెనుకనే నిల్చున్న సరస్వతి - కఠినంగా, “నే నసలు అన్నింటికీ తెగించి వచ్చాను. నా దగ్గర మంచితనం లేదు. అనవలసిన వేమైనా వుంటే నా ముఖాన్నే అనెయ్యండి. అంతేకాని....”

శాస్త్రి మోకాలు క్రిందకు దింపి “హూం” అని మూలిగాడు.

“అన్నట్లు చెల్లాయి వుత్తరం వ్రాసింది. మీరు కోతిని వుంచు కుని దానికి నా పేరు పెట్టారని....”

శాస్త్రి చప్పున అక్కడ్నుంచి లేచి వెళ్ళిపోబోయాడు. అతని ఎడమ చేతిని చప్పున అందుకుని వెనక్కు లాగుతూ—

“ఆ వ్యవహారమంతా నలుగురినోట్లోనూ పడింది. మీకేమో మతి చలించిందని....నా కొక్కదానికే తెలుసు, ఈ తంతంతా ఎందుకు జరి పిస్తున్నారో.”

చేతిని గట్టిగా విదల్చి శాస్త్రి లోపలికి దూసుకున్నాడు. చప్పున సరస్వతి బిక్క మొహంపెట్టి రెండుచేతుల్తో ముఖం కప్పుకుని వెక్కి వెక్కి యేడువ నారంభించింది. బాదంచెట్టుమీద కాకి ఒంటికాలుమీద కునుకుతూ హఠాత్తుగా లేచి ‘కా....కా’ అని అరవటంతో, సరస్వతి యేడుపుమాని గూడుమీదకు ప్రాకబోతున్న గండుపిల్లని చూసి రాయి తీసుకుని వేసింది. అంతే....మళ్ళీ యిదివరకు శాస్త్రి కూర్చున్న చోటే

కూలబడి. మోకాలుమీద ఆన్చిన తలతో ఆలోచిస్తూ యేడుస్తూ కాల క్షేపం చేయసాగింది.

చెల్లాయి కొంత సేపటికి వెతుక్కుంటూ వచ్చి “ఏమి టిక్కడ.... ఎందుకు ఏడుస్తున్నావు వదినా....” అంటూ భుజంమీద చేయివేసి కుది పింది.

అంతక్రితమే మబ్బుల్లోకి వెళ్ళిన చందమామ మళ్ళీ యివతల కొచ్చి తొంగి తొంగి చూస్తున్నాడు.

“నాకు చెప్పవు వదినా.... నే నన్నయ్యను పిలుచుకొస్తా నుండు” అని వెళ్ళి నులకమంచం కుక్కిలో వూగుతూ అరనిమీలిత నేత్రాలతో గతించిన మర్కట సుందరిని తల్చుగుంటూ పరున్న శాస్త్రి నుద్దేశించి,

“అన్నయ్యా వదిన యేడుస్తోంది?” అన్నది చేతులు నలుపు కుంటూ.

“ఏ వదిన....” అంటూ అయోమయంగా ప్రశ్నించాడు.

ఈ మారు చెల్లాయికూడా సరస్వతి పక్షం తీసుకోక తప్పింది కాదు.

“వదినంటే—ఆ డాబ్బా యింట్లో ఆవాళ మేడమీద ఎలక్ట్రిక్ తీగను ముట్టకుని చనిపోయిన కోతే ననానీ అభిప్రాయం.”

“అంతే.... అసలైన వదిన ఎప్పుడో యిక్కడుంచి వెళ్ళి పోయింది.”

“లే అన్నయ్యా. నువ్వు ఒక్కమాటు వచ్చి చెబితే వదిన తప్ప కుండా వచ్చి అన్నం తింటుంది.”

శాస్త్రి మూర్ఖంగా “నావల్ల కాదు....” అనేకాడు.

చెల్లాయి వెంటనే దొడ్లోకి పరుగెత్తి తెగించి ఆడదల్చుకున్న అసత్యం వొదిన ఎదుటను పెట్టింది.

“అన్నయ్య పిలుస్తున్నాడు నిన్ను—”

సరస్వతి ముడుకులమీద ఆన్చిన తలనెత్తి “నన్నా....”

గుండెలు కొట్టుకుంటుంటే చెల్లాయి “అవును. నిన్నే....” అని చీకట్లోకి ముఖం త్రిప్పుకుంది.

అ. అమామయకురాలు యీ మాటలను నమ్మేసి చెంగుతో ముఖం తుడుచుకొని నెమ్మదిగా అడుగులో అడుగు వేసుకుంటూ పడకగది చేరింది.

దాన్ని పడకగది అని అనటంకంటే కలకత్తా చీకటికొట్టు అనటం యుక్తమనిపించుగొంటుంది.

గదినిండా డబ్బాలు—నా నా చెత్తాను. మధ్యగా నులక కుక్కిలో శాస్త్రి మాగన్ను మీదున్నాడు. సరస్వతి ఒక అడుగు ముందుకువేసి గడపను దాటిందో లేదో అవతలివైపు కిటికీదగ్గర వూపిరి బిగపట్టుకుని నిలుచున్న చెల్లాయికి యీ క్రింది మాటలు వినిపించాయి.

సరస్వతి—“పిలిచారట—”

నిశ్శబ్దం.

“మిమ్మల్నే—ఎందుకని అడుగుతున్నాను.”

“నువ్వు నిలువు నిలువంతా అబద్ధాలకోరువి. నీ అంతట నువ్వు వచ్చి నేను పిలిపించానని డబ్బాయిస్తున్నావు.”

“పిలవలేదూ—చెల్లాయి వచ్చి చెప్పింది మీరు పిలిచారని.”

“ఇది ఇంకో అబద్ధం—”

“సరే—నేనన్నీ అబద్ధాలే అడుతాను. మీ రింకా ఎందుకు నన్నిట్లా యేడిపిస్తారు?”

శాస్త్రి మాటలు వినిపించలేదు.

సరస్వతి గొంతుకే తెచ్చుకున్న వుద్రేకంతో—“కానివ్వండి. మగ మహారాజులు. మీ యిష్టమొచ్చి నన్ని ఆటలు మీరు ఆడవచ్చు. ఎల్లా ఏడిపించ దల్చుకుంటే అల్లా యేడిపించండి.” మళ్ళీ గొంతుకలో వొణుకు—దుఃఖంతో మిళితమైన మాటలు వెంట వెంటనే దొరాయి. “నేను మొండిపీనుగను. మీరు వెళ్లమన్నా వెళ్ళను. ఇదే నా యిల్లు.... యిక్కడుంచి నన్ను ఎక్కడికీ ఎవళ్ళూ వెళ్ళగొట్టలేరు. మీరు నాతో మాట్లాడక పోయినా నేను యిందులోనే వుంటాను. ఆఖరికి మీ చేతుల్లో ఏ రోజో మీరే యీ నా కాస్త గొంతు—”

శాస్త్రి వున్నమాటున చెళ్ళమని చెంప పెట్టులా తగిలిన మాటలకు వులిక్కిపడి లేస్తూ—గోడను వ్రేలాడుతున్న దీపంబుడి వత్తి పెద్దది చేసి. చేత్తో పట్టుకుని సరస్వతి ముఖాన ధారలుగట్టి స్రవిస్తూన్న కన్నీటి దొంతరులను వింతగా చూస్తూ—“నీ హృదయం రాయిలా పాషాణ మనుకున్నాను. కాని యింత బేల వనుకోలేదు” అని పకపకా నవ్వాడు.

ఒక్కమాటు దించిన తలను కాస్త యెత్తి కోపంగానే అన్నది—“నేను అలో లక్షణా అని యేడుస్తూంటే మీకు హాయిగా కడుపునిండుగా వున్నట్లుండే—”

“అవును.”

“అల్లాగే వుంటుంది లెండి. గుమ్మంలోకి అడుగుపెట్టే, చేసు కున్న దాన్ని కదా, ఏమని నోటినుంచి మాట పెగిలిందా మీకు? ముత్యాలు రాలి పోతా యనుకున్నారు.”

“అంతే—ముత్యాలు రాలిపోతా యనుకున్నాను.”

“పోనీ—కన్న పిల్లవాడివన్నా దగ్గరకు తీశారా?”

“వాడూ నీ పిల్లాడేగా....”

“అదీ....కోతుల్తో ప్రేమలు వెలిగించే ముఖాలకు అంతకన్నా ఏమిటి తెలుస్తుంది.”

“కోతులే నయమంటాను నేను మనుషుల కన్నా. ఒక పౌర పాటు చేశాడు భగవంతుడు. అందరికీ తోకలు లేకుండా మనుషుల్ని చేసేశాడు కాని, కొంత కొంతమందికి—ఆస్వభావం కలవాళ్ళను, తేలిగా పోల్చుకునేందుకు వీలయ్యేటట్లు తోకలు వుంచితేనే బాగుండి పోయేది!”

“ఏ యే స్వభావం కలవాళ్ళకు?”

“అదే—నీకుమల్లే, చీటికీ మాటికీ తగూలాడి తెగించి పుట్టి క్లకు మాకేమని పోతూంటారే....”

“మాటలు తిన్నగా రానీయండి.”

“ఏం! యీమాట చీపురుకట్ట తిరగేస్తావా?”

“ఆ ముక్క ముందుగా మీ నోటినుంచే వచ్చింది. నే ననేదు. మీరు వెళ్లమంటేనే వెళ్ళాను.”

“మళ్ళీ ఎందుకొచ్చావు? ఏ ముఖం పెట్టుకుని?”

“మీకు ఆ వెళ్లమనే అధికారం లేదని తెలుసుకున్నాక వచ్చే శాను.”

తరువాత శాస్త్రి నవ్వు వినపడ్డది. మళ్ళీ మాటలు-“నువ్వు ఈమారు రెండాకు లెక్కవ చదువుకొచ్చి నట్లున్నావు. యిస్కోమంటే యిస్కోమంటున్నావు.”

“మీరు మాత్రం-కోతుల్తో కాపురం వెబిగించి రాలేదూ—”

శాస్త్రికి మిసెస్సు జ్ఞాపకాని కొచ్చింది. నెమ్మదిగా అనదల్చు కున్న మాట పైకనేశాడు. “చెల్లాయిని రేపువారం యిక్కణ్ణించి తోలేస్తాను.”

సరస్వతి “మీ కాళ్లు పట్టుకుంటాను-ఆ ముక్క మళ్ళీ అనకండి.”

శాస్త్రి నవ్వి “నీ ధోరణి చూస్తూంటే అంతా కోతిచేష్టలకు మత్తే అనిపిస్తోంది. వెళ్లేముందు తెచ్చినందుకు తగూలాడావు. ఇప్పుడు పంపిస్తా నంటూంటే యిట్నుంచి మళ్ళీ వద్దంటున్నావు. ఏమిటి?”

సరస్వతి గోడను జారగిలడి “మీరు ఒక్కమాటు గాదు, వెయ్యి మాటు గాదు, లక్షసారు అనండి. నేను కోతినే—కోతినే—కోతినే—” అని ఫక్కుమని నవ్వేసింది.